

عرفانِ مولیٰ کا نشان

وحی والہام



مرتبہ

ہادی علی چوہدری

(جملہ حقوق بحق مصنف محفوظ)

فروری 2018

فہرست مضامین

5	وحی والہام	❁
9	وحی والہام از روئے لغت	:1
11	نزولِ وحی کا طریق	:2
14	الہام اور وحی کلامِ الہی کے دو نام ہیں	❁
15	وحی کی قسمیں	:3
19	خواب (رؤیا)، کشف اور وحی میں فرق	❁
22	ارکانِ وحی	:4
24	وحی کی ضرورت و اہمیت	:5
31	نزولِ جبریلؑ	:6
34	انبیاء علیہم السلام پر غیر تشریحی وحی	:7
39	صحابہ ﷺ پر وحی	:8
46	صحابہؓ پر نزولِ وحی والہام میں کمی کی وجہ	❁
48	غیر انبیاءؑ پر وحی	:9
48	پہلی امتوں میں غیر انبیاءؑ پر وحی کا نزول	:-
52	- امتِ محمدیہ میں صلحاء پر نزولِ وحی	:ب
59	i- صلحاء امت میں وحی کے چند اور نمونے	❁
61	ii- اولیاء اللہ پر وحی کے ذریعہ قرآنی آیات کا نزول	❁
67	iii- اولیاء اللہ پر نزولِ قرآن	❁
69	مسیح موعودؑ پر نزولِ وحی	:10
71	مسیح موعودؑ کا منصب و مقام وحی کے ذریعہ بیانِ شریعت ہے	:11
76	اسلام کا طرہ امتیاز اور آلہ خدا دانی وحیِ الہی ہے	:12



نوٹ: اس مضمون کے بنیادی نقوش مولانا محمد صادق سہاٹری صاحب کی کتاب

”حقانیت احمدیت“ سے اٹھائے گئے ہیں۔

(مصنف)

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم و علی عبدہ المسیح الموعود

وحی والہام

وحی والہام اسلام کا ایک ایسا فخر و امتیاز ہے کہ جو اسے دوسرے مذاہب سے ممتاز، اعلیٰ اور بالا ثابت کرتا ہے۔ لیکن عجیب اور حیرت انگیز بات یہ ہے کہ آج خود اہل اسلام میں سے جماعت احمدیہ کے علاوہ اکثر وہ لوگ ہیں جو اس نعمتِ خداوندی کو رسول اللہ ﷺ کے وصال کے بعد امت میں منقطع مانتے ہیں۔ اس موضوع پر اور اس کے مختلف پہلوؤں پر ائمہ و علمائے سلف نے بڑی وضاحت کے ساتھ روشنی ڈالی ہے اور امت کے لئے راہنمائیاں مہیا کی ہیں کہ رسول اللہ ﷺ کے بعد اللہ تعالیٰ کا مومنوں سے مکالمہ مخاطبہ جاری ہے اور وحی والہام کا دروازہ بند نہیں ہوا۔ ہم ان کے حوالوں کے ساتھ کچھ گزارشات اور حقائق ہدیہ قارئین کریں گے اور مستند اسلامی کتب سے ثابت کریں گے کہ مامور زمانہ مسیح زماں و مہدی دوران حضرت مسیح موعود علیہ السلام نے سچ فرمایا تھا اور اللہ تعالیٰ کی فعلی شہادتیں پیش کرتے ہوئے فرمایا تھا کہ۔

وہ خدا اب بھی بناتا ہے جسے چاہے کلیم

اب بھی اُس سے بولتا ہے جس سے وہ کرتا ہے پیار

اللہ تعالیٰ نے حضرت مسیح موعود علیہ السلام کو قرآنی وعدوں کے تحت اور رسول اللہ ﷺ

کی پیشگوئیوں کے مطابق بطور مسیح موعود و مہدی معہود مبعوث فرمایا۔ اس نے آپ کو اسی طرح چن لیا جس طرح اس نے پہلے انبیاء علیہم السلام کو چنا تھا۔ اس نے آپ کو شرفِ مکالمہ و مخاطبہ سے سرفراز فرمایا اور وہ آپ سے اسی طرح ہمکلام ہوا جس طرح وہ پہلے مرسلین علیہم السلام سے ہوتا آیا تھا۔ آپ پر بھی انبیائے گزشتہ کی مانند روح القدس کا نزول ہوا۔ فرق صرف یہ تھا کہ آپ کی وحی والہام اور آپ کا منصب و مقام رسول اللہ ﷺ کی کامل اتباع، فیضِ کامل اور آپ کی قوتِ قدسیہ کی تاثیر کے راستے تھا اور اسی کے تحت تھا۔ رسول اللہ ﷺ کی اس تاثیر روحانی کے جلوہ کی وجہ سے آپ کی وحی ایک امتیازی شان کی حامل تھی۔ آپ سے اللہ تعالیٰ کا الہام و کلام کتاب ”تذکرہ“ میں محفوظ ہے۔ عملاً اور واقعہً یہ کتاب ان لوگوں کا جواب بھی ہے جو ایسے منافی اسلام عقیدے رکھتے ہیں کہ اللہ تعالیٰ نے رسول اللہ ﷺ کے بعد روحی والہام مقفل کر دیا ہے۔ انہی لوگوں کا ذکر کرتے ہوئے حضرت مسیح موعود ﷺ فرماتے ہیں:

”بعض خشک ملاؤں کو یہاں تک انکار میں غلو ہے کہ وہ کہتے ہیں کہ مکالماتِ الہیہ کا دروازہ ہی بند ہے اور اس بد قسمت امت کے یہ نصیب ہی نہیں کہ یہ نعمت حاصل کر کے اپنے ایمان کو کامل کرے اور پھر کششِ ایمانی سے اعمالِ صالحہ کو بجلاوے۔“

ایسے خیالات کا یہ جواب ہے کہ اگر یہ امت درحقیقت ایسی ہی بد بخت اور اندھی اور شرّ الامم ہے تو خدا نے کیوں اس کا نام خیر الامم رکھا بلکہ سچ بات یہ ہے کہ وہی لوگ احمق اور نادان ہیں کہ جو ایسے خیالات رکھتے ہیں ورنہ جس طرح خدا تعالیٰ نے اس امت کو وہ دُعا سکھلائی ہے جو سورۃ

فاتحہ میں ہے۔ ساتھ ہی اُس نے یہ ارادہ بھی فرمایا ہے کہ اس امت کو وہ نعمت عطا بھی کرے جو نبیوں کو دی گئی تھی یعنی مکالمہ مخاطبہ الہیہ جو سرچشمہ تمام نعمتوں کا ہے۔ کیا خدا تعالیٰ نے وہ دُعا سکھلا کر صرف دھوکا ہی دیا ہے اور ایسی ناکارہ اور ذلیل امت میں کیا خیر ہو سکتی ہے جو بنی اسرائیل کی عورتوں سے بھی گئی گزری ہے۔

ظاہر ہے کہ حضرت موسیٰؑ کی ماں اور حضرت عیسیٰؑ کی ماں دونوں عورتیں تھیں اور بقول ہمارے مخالفین کے نبیہ نہیں تھیں تاہم خدا تعالیٰ کے یقینی مکالمات اور مخاطبات ان کو نصیب تھے اور اب اگر اس امت کا ایک شخص اس قدر طہارتِ نفس میں کامل ہو کہ ابراہیمؑ کا دل پیدا کر لے اور اتنا خدا تعالیٰ کا تابع دار ہو جو تمام نفسانی چولا پھینک دے اور اتنا خدا تعالیٰ کی محبت میں محو ہو کہ اپنے وجود سے فنا ہو جائے تب بھی وہ باوجود اس قدر تبدیلی کے موسیٰؑ کی ماں کی طرح بھی وحی الہی نہیں پاسکتا کیا کوئی عقلمند خدا تعالیٰ کی طرف ایسا بخل منسوب کر سکتا ہے۔ اب ہم بجز اس کے کیا کہیں کہ لَعْنَةُ اللَّهِ عَلَى الْكَاذِبِينَ۔

اصل بات یہ ہے کہ جب ایسے لوگ سراسر دنیا کے کیڑے ہو گئے اور اسلام کا شعاع صرف گپڑی اور داڑھی اور ختنہ اور زبان سے چند اقرار اور رسمی نماز روزہ رہ گیا تو خدا تعالیٰ نے ان کے دلوں کو مسخ کر دیا اور ہزار ہا تاریکی کے پردے آنکھوں کے آگے آگئے اور دل مر گئے اور کوئی زندہ نمونہ روحانی حیات کا اُن کے ہاتھ میں نہ رہا ناچار ان کو مکالماتِ الہیہ سے انکار کرنا

پڑا اور یہ انکار درحقیقت اسلام سے انکار ہے لیکن چونکہ دل مرچکے ہیں اس لئے یہ لوگ محسوس نہیں کرتے کہ ہم کس حالت میں پڑے ہیں۔“

(ضمیمہ براہین احمدیہ حصہ پنجم روحانی خزائن جلد 21 صفحہ 311-310)

تاریخ انبیاء کے ایک سرسری سے مطالعہ سے یہ حقیقت واضح ہو جاتی ہے کہ جب بھی مکفرین نے نبیوں کا انکار کیا، اللہ تعالیٰ نے ان سے اپنا نانا توڑ دیا۔ وہ خواہ اس سے پہلے کیسے ہی بڑے مذہبی رہنما و پیشوا تھے۔ حضرت عیسیٰ علیہ السلام کے منکرین سے اللہ تعالیٰ نے اپنا نانا کاٹ کر آپ کے حواریوں سے رشتہٴ وحی والہام جوڑ لیا۔ پھر جب رسول اللہ ﷺ مبعوث ہوئے تو آپ کے مخالف خواہ عیسائی تھے، یہودی تھے یا مشرک، اللہ تعالیٰ نے ہر ایک کو اپنے سے دور کر دیا اور صرف آپ کے صحابہؓ سے راضی ہو گیا (ﷺ)۔ یہ سنت انبیاء اس موجودہ دور میں پھر دوہرائی گئی۔ چنانچہ آئندہ صفحات یہ شہادت دیں گے کہ رسول اللہ ﷺ سے لے کر حضرت مسیح موعود علیہ السلام کے دعویٰ تک امت میں ملہم من اللہ موجود تھے۔ پھر یہ عجیب واقعہ رونما ہوا کہ صرف وہ لوگ جو آپ پر ایمان لائے، اللہ تعالیٰ ان سے تو ہمکلام ہونے لگا اور وہ جنہوں نے آپ کی تکذیب کی ان سے اپنا رشتہ توڑ دیا۔ کیونکہ انہوں نے اس کے مامور کو رد کر کے خود اپنے ہاتھ سے یہ دروازہ بند کرنے کی جسارت کی تھی۔ یہ کوئی معمولی بات نہیں تھی۔ یہ حضرت مسیح موعود علیہ السلام کی صداقت کی ناقابل تردید اور عملی شہادت ہے کہ جس پر زمانہ خود شاہد ہے، اور جس پر بذات خود مکذبین کا عقیدہ کہ ”اب وحی والہام کا سلسلہ بند ہے“ گواہ ہے۔ یہ حقیقت ایسی ہے کہ جس پر اللہ تعالیٰ کی مہر تصدیق جلی طور پر ثبت ہے۔



1: وحی والہام از روئے لغت

(۱) قرآن مجید کی سب سے مستند لغت مُفردات (تصنیف امام راغب اصفہائی) میں زیر لفظ وحی لکھا ہے:

”أَصْلُ الْوَحْيِ الْإِشَارَةُ السَّرِيعَةُ وَتَتَضَمَّنُ السَّرْعَةَ قِيلَ أَمْرٌ وَحِيٌّ وَ ذَلِكَ يَكُونُ بِالْكَلَامِ عَلَى سَبِيلِ الرَّمْزِ وَالتَّعْرِيزِ وَقَدْ يَكُونُ بِصَوْتٍ مُجَرَّدٍ عَنِ التَّرَكِيبِ وَبِإِشَارَةِ بَعْضِ الْجَوَارِحِ وَبِالْكِتَابَةِ-

وَيَقَالُ لِلْكَلِمَةِ إِلَّا لِهَيْبَةِ اللَّهِ الَّتِي تُلْقَى إِلَى أَنْبِيَاءِهِ وَ أَوْلِيَاءِهِ وَ وَحِيٌّ -“ یعنی وحی کے اصل معنی جلدی اشارہ کے ہیں اور چونکہ اس لفظ میں ”جلدی“ ”سرعت“ کے معنی پائے جاتے ہیں اس لیے کہا جاتا ہے۔ اَمْرٌ وَحِيٌّ اور یہ وحی کبھی کلام کے ذریعہ بطور اشارہ اور تعریض کے ہوتی ہے اور کبھی ایسی آواز کے ذریعہ ہوتی ہے جو مرکب الفاظ سے خالی ہو اور کبھی بعض جوارح (اعضاء) کے اشارہ کے ذریعہ ہوتی ہے اور کبھی کتابت کے ذریعہ۔ اور وہ الہی کلام کو بھی جو خدا تعالیٰ کے انبیاء اور اولیاء کی طرف پہنچایا جائے وحی کہلاتا ہے۔

حدیث کی مشہور لغت نہایہ، ابن الاثیر الجزری میں لکھا ہے:

”وَقَدْ تَكَرَّرَ ذِكْرُ الْوَحْيِ فِي الْحَدِيثِ وَيَقَعُ عَلَى الْكِتَابَةِ وَالْإِشَارَةِ

وَالرِّسَالَةِ وَالْإِلْهَامِ وَالْكَلَامِ الْخَفِيِّ“

کہ لفظ وحی حدیث میں بتکرار آیا اور کتابت، اشارہ، پیغام، الہام اور مخفی کلام کے معنوں میں استعمال ہوا ہے۔“ یہی معنی کتاب مجمع بحار الانوار میں بھی مذکور ہیں۔ نیز

ملاحظہ ہو الشفاء بتعريف حقوق المصطفى ﷺ جزء 1 صفحہ 191-

لغت کی مشہور کتاب المنجد میں ہے: (وَحَىٰ يَحْيَىٰ وَحِيًا) إِلَىٰ فُلَانٍ: أَشَارَ إِلَيْهِ: اس کی طرف اشارہ کیا۔ أَرْسَلَ إِلَيْهِ رَسُولًا: اس کی طرف پیغامبر (اپیلچی) بھیجا۔ وَحَىٰ إِلَيْهِ أَوْ وَحَىٰ إِلَيْهِ كَلَامًا: كَلِمَةً سِرًّا أَوْ كَلِمَةً بِمَا يُخْفِيهِ عَنْ غَيْرِهِ کہ اس سے پوشیدہ پوشیدہ کلام کیا، یا اس سے ایسی بات کی جو دوسرے سے مخفی رکھی جائے۔ وَحَىٰ اللَّهُ فِي قَلْبِهِ كَذَا: أَلْهَمَهُ إِيَّاهُ: اللہ نے اسے الہام کیا۔ اس کے دل میں کچھ ڈالا۔

وَحَى الْكِتَابَ: كَتَبَهُ: کتاب کو لکھا۔ وَحَى الذَّبِيحَةَ: ذَبَحَهَا بِسُرْعَةٍ: اسے جلدی سے ذبح کیا۔ ان حوالہ جات سے وحی کے لغوی معنی واضح ہو جاتے ہیں کہ ایسا کلام جس میں سرعت، انخفاء، راز و نیاز دل میں کوئی خیال ڈالنے کے ہیں اور جہاں تک اصطلاح شرع میں وحی کے معنوں کا تعلق ہے تو اس سے مراد وہ کلام الہی ہے جو انبیاء اور اولیاء پر اتارا جاتا ہے۔ حضرت مسیح موعود علیہ السلام فرماتے ہیں:

”الہام ایک القاء غیبی ہے کہ جس کا حصول کسی طرح کی سوچ اور تردّد اور تفکر اور تدبّر پر موقوف نہیں ہوتا اور ایک واضح اور منکشف احساس ہے کہ جیسے سامع کو متکلم سے یا مضروب کو ضارب سے یا ملموس کو لامس سے ہو محسوس ہوتا ہے اور اس سے نفس کو مثل حرکات فکر یہ کے کوئی الم روحانی نہیں پہنچتا بلکہ جیسے عاشق اپنے معشوق کی رویت سے بلا تکلف انشراح اور انبساط پاتا ہے ویسا ہی روح کو الہام سے ایک ازلی اور قدیمی رابطہ ہے کہ جس سے روح لذت اٹھاتا ہے۔ غرض یہ ایک منجانب اللہ اعلام لذیذ ہے کہ جس کو نفث فی الرّوع اور وحی بھی کہتے ہیں۔“

(پرانی تحریریں۔ روحانی خزائن جلد 2 صفحہ 20)



2: نزولِ وحی کا طریق

نزولِ وحی کے طریق کی بابت خود اللہ تعالیٰ نے قرآن کریم میں فرمایا ہے:

وَمَا كَانَ لِنَبِيٍّ أَنْ يَكَلِّمَهُ اللَّهُ إِلَّا وَحِيًّا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلِيُّ حَكِيمٌ ۝ وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُّسْتَقِيمٍ ۝ (سورة الشورى: 52، 53)

کہ اللہ تعالیٰ کسی بشر سے کلام نہیں کرتا مگر بذریعہ وحی یا پس پردہ یا وہ بھیجتا ہے کوئی ایچی (فرشتہ) جو اس کے اذن کے مطابق وحی کرتا ہے جو خدا چاہتا ہے یقیناً اللہ بہت بلند اور حکمت والا ہے۔ اس آیت شریفہ میں وحی کے نزول کے تین بڑے طریق بیان کئے گئے ہیں۔

اول: وَحِيًّا، اس کے ماتحت تفسیر (الجلالین) میں لکھا ہے۔ فِي الْمَنَامِ أَوْ بِالْإِلْهَامِ۔ کہ وحی سے مراد وہ کلام الہی ہے جو خواب میں نازل ہو یا بذریعہ الہام (جاگتے میں)۔ اپنی تفسیر جامع البیان میں علامہ معین بن صفی وَحِيًّا، کے تحت لکھتے ہیں: وَهُوَ الْإِلْهَامُ أَوْ الْمَنَامُ: کہ وحی سے مراد یا الہام ہے یا پھر وہ کلام جو خواب میں نازل ہوتا ہے۔

حضرت امام رازی فرماتے ہیں کہ وَحِيًّا سے مراد ہے

” وَهُوَ الْإِلْهَامُ وَالْقَدْفُ فِي الْقَلْبِ أَوْ الْمَنَامُ “

(التفسیر الکبیر۔ سورة الشوری۔ زیر آیت ” وَمَا كَانَ لِنَبِيٍّ أَنْ يَكَلِّمَهُ اللَّهُ جلد 27 صفحہ 160)

کہ وحی سے مراد، الہام اور بات کا دل میں ڈالنا یا خواب میں علم حاصل ہونا۔

ظاہر ہے کہ روایا صادقہ وحی کی ایک قسم ہے اور حدیث نبویؐ سے ثابت ہے کہ رسول اللہ ﷺ کی روحی کا آغاز روایا صادقہ سے شروع ہوا تھا۔ پس 'وَحْيًا' کے متعلق ان تحریروں سے واضح طور پر ان لوگوں کے وہم کا ازالہ ہو جاتا ہے جو یہ خیال کرتے ہیں کہ الہام یا خواب، وحی میں شامل نہیں۔

دوسرا طریق: مِنْ وَرَاءِ حِجَابٍ پس پردہ کلام کا ہے۔

تیسرا طریق: يُرْسِلَ رَسُولًا کہ خدا تعالیٰ فرشتہ کو بھیجے اور وہ آ کر رسول یا ولی کو خدا تعالیٰ کا کلام پہنچائے۔

حضرت امام رازی رحمہ اللہ نے ان تینوں طریقوں کو یوں بیان فرمایا ہے:

” وَ صَوْلُ الْوَحْيِ مِنَ اللَّهِ إِلَى الْبَشَرِ أَمَّا أَنْ يَكُونَ مِنْ غَيْرِ وَاسِطَةٍ مُبَلِّغٍ أَوْ يَكُونَ بِوَاسِطَةٍ مُبَلِّغٍ ----- أَمَّا الْأَوَّلُ وَهُوَ أَنَّهُ وَصَلَ إِلَيْهِ الْوَحْيُ لَا بِوَاسِطَةٍ شَخْصٍ آخَرَ وَمَا سَمِعَ عَيْنَ كَلَامِ اللَّهِ فَهُوَ الْمُرَادُ بِقَوْلِهِ إِلَّا وَحْيًا وَ أَمَّا الثَّانِي وَهُوَ أَنَّهُ وَصَلَ إِلَيْهِ الْوَحْيُ لَا بِوَاسِطَةٍ شَخْصٍ آخَرَ وَ لَكِنَّهُ سَمِعَ عَيْنَ كَلَامِ اللَّهِ فَهُوَ الْمُرَادُ مِنْ قَوْلِهِ أَوْ مِنْ وَرَاءِ حِجَابٍ وَ أَمَّا الثَّالِثُ وَهُوَ أَنَّهُ وَصَلَ إِلَيْهِ بِوَاسِطَةٍ شَخْصٍ آخَرَ فَهُوَ الْمُرَادُ بِقَوْلِهِ أَوْ يُرْسِلَ رَسُولًا فَيُوحِي بِأَذْنِهِ۔“

(التفسير الكبير- سورة الشورى- زیر آیت ”وَمَا كَانَ لِبَشَرٍ أَنْ يُكَلِّمَهُ اللَّهُ جلد 27 صفحہ 160)

یعنی خدا تعالیٰ کی وحی کسی انسان تک یا تو بغیر کسی مبلغ کے پہنچتی ہے یا کسی مبلغ

(پہنچانے والے فرشتے) کے ذریعہ۔

اگر تو وہ وحی بغیر کسی مبلغ (فرشتے) کے پہنچے اور وہ شخص الفاظ الہی بھی نہ سنے تو وہ

وحی کہلائے گی۔

اور اگر وہ وحی کسی مبلغ کے بغیر پہنچے، لیکن اس میں خدا کے الفاظ سنے تو وہ مِنْ وَرَاءِ حِجَابٍ میں داخل ہوگی۔

اور اگر وہ لفظی وحی کسی مبلغ (فرشتے) کے ذریعہ پہنچے تو وہ يُرْسِلَ رَسُولًا کی شق میں شامل ہوگی۔

آخر میں حضرت امام رازیؒ ایک انتہائی اہم بات کی طرف توجہ دلاتے ہوئے تحریر فرماتے ہیں:

”وَاعْلَمَ أَنَّ كُلَّ وَاحِدٍ مِنْ هَذِهِ الْأَقْسَامِ الثَّلَاثَةِ وَحْيٌ إِلَّا أَنَّهُ تَعَالَى
خَصَّصَ الْقِسْمَ الْأَوَّلَ بِاسْمِ الْوَحْيِ لِأَنَّ مَا يَقَعُ فِي الْقَلْبِ عَلَى سَبِيلِ الْإِلْهَامِ
فَهُوَ يَقَعُ دَفْعَةً فَكَانَ تَخْصِيصُ لَفْظِ الْوَحْيِ بِهِ أَوْلَى“ (ایضاً)

یعنی معلوم ہونا چاہئے کہ یہ تینوں قسم کا کلام وحی کہلاتا ہے، لیکن خدا تعالیٰ نے صرف پہلی قسم کو وحی قرار دیا ہے کیونکہ جو کلام بذریعہ الہام آتا ہے وہ دفعۃً دل میں پڑتا ہے، اس لئے اسے بالخصوص وحی کا نام دینا زیادہ مناسب ہے (یعنی اسے اس کے لغوی معنوں سے زیادہ مناسبت ہے)

قریباً یہی مضمون تفسیر الخازن (جزء 6 صفحہ 107)، تفسیر ابن کثیر (جلد 4 صفحہ 121، 122) اور تفسیر الصاوی وغیرہ میں بھی موجود ہے۔

انبیاء کے تابعین بطریق الہام جو علوم اللہ تعالیٰ سے حاصل کرتے ہیں وہ الہام بھی وحی ہی کی قسم ہے۔ بلکہ الہام کا لفظ وحی کے مقابل صرف غلط فہمی سے بچانے کے لئے استعمال کیا جاتا ہے کہ اُسے وحی تشریحی نہ سمجھ لیا جائے۔ حقیقت میں یہ الہام، وحی غیر تشریحی ہی ہوتا ہے۔ خواہ وہ علوم شریعت یعنی اوامر و نواہی پر ہی مشتمل ہو یا امورِ غیبیہ پر۔

الہام اور وحی کلامِ الہی کے دو نام ہیں: اس سلسلہ میں حضرت سید اسمعیل
شہید فرماتے ہیں:

”باید دانست از انجمله الہام است ہمیں الہام کہ بانبیاء اللہ ثابت است آنرا وحی گویند و
اگر بغیر ایشاں ثابت میشود اور اتحادیث مے گویند و گاہے در کتاب اللہ مطلق الہام خواہ بانبیاء
ثابت مے شود خواہ باولیاء اللہ وحی نامند۔“ (مصنّب امامت صفحہ 13)

یعنی خدا تعالیٰ کی نعمتوں میں سے ایک الہام بھی ہے۔ وہ الہام جو انبیاء کو ہوتا
ہے، اسے وحی کہتے ہیں اور یہی جو الہام غیر انبیاء کو ہوتا ہے، اسے تحدیث کہتے ہیں۔ کبھی
مطلق الہام کو خواہ انبیاء کو ہو یا اولیاء (یعنی غیر انبیاء) کو، قرآن مجید کی رو سے وحی کہتے
ہیں۔



3: وحی کی قسمیں

اللہ تعالیٰ نے سورۃ الشوریٰ کی زیر بحث مذکورہ بالا آیت کریمہ میں بنیادی طور پر وحی کی تین اقسام یا اس کے نزول کے تین طریق بیان فرمائے ہیں۔ مگر رسول اللہ ﷺ پر نزول وحی کے اطوار کو مد نظر رکھتے ہوئے حضرت حافظ ابن القیمؒ اپنی کتاب زاد المعاد جلد 1 صفحہ 84 (دارالکتب العلمیہ ایڈیشن 2002ء) پر وحی کے مفصل مراتب بیان فرماتے ہیں۔ وہ لکھتے ہیں:

”وَكَمَّلَ اللَّهُ لَهُ مِنْ مَرَاتِبِ الْوَحْيِ مَرَاتِبَ عَدِيدَةً:

(احداھا) الرُّوْيَا الصَّادِقَةُ وَكَانَتْ مَبْدَأً وَحِيَهُ صَلَّى اللَّهُ عَلَيْهِ وَسَلَّمَ وَكَانَ لَا يَرَى رُؤْيًا إِلَّا جَاءَتْهُ مِثْلَ فَلَقِ الصُّبْحِ-

(الثَّانِيَةُ) مَا كَانَ يُلْقِيهِ الْمَلَكُ فِي رُوعِهِ وَقَلْبِهِ مِنْ غَيْرِ أَنْ يَرَاهُ كَمَا قَالَ النَّبِيُّ ﷺ إِنَّ رُوحَ الْقُدُسِ نَفَثَ فِي رُوعِي أَنَّهُ لَنْ تَمُوتَ نَفْسٌ حَتَّى تَسْتَكْمَلَ رِزْقَهَا فَاتَّقُوا اللَّهَ وَاجْمَلُوا فِي الطَّلَبِ وَلَا يَحْمِلَنَّكُمْ اسْتِطْءَاءُ الرِّزْقِ عَلَى أَنْ تَطْلُبُوهُ بِمَعْصِيَةِ اللَّهِ فَإِنَّ مَا عِنْدَ اللَّهِ لَا يُنَالُ إِلَّا بِطَاعَتِهِ-

(الثَّالِثَةُ) إِنَّهُ ﷺ كَانَ يَتَمَثَّلُ لَهُ الْمَلَكُ رَجُلًا فَيَخَاطِبُهُ حَتَّى يَبْعِي عَنْهُ مَا يَقُولُ لَهُ وَفِي هَذِهِ الرَّتْبَةِ كَانَ يَرَاهُ الصَّحَابَةُ أَحْيَانًا-

(الرَّابِعَةُ) إِنَّهُ كَانَ يَأْتِيهِ فِي مِثْلِ صَلْصَلَةِ الْجَرَسِ وَكَانَ أَشَدَّهُ عَلَيْهِ فَيَلْتَبَسُ بِهِ الْمَلَكُ حَتَّى إِنَّ جَبِينَهُ لَيَتَفَصَّدُ عَرَقًا فِي الْيَوْمِ الشَّدِيدِ الْبَرْدِ وَحَتَّى إِنَّ رَاحِلَتَهُ لَتَبْرُكُ بِهِ إِلَى الْأَرْضِ إِذَا كَانَ رَاكِبَهَا وَلَقَدْ جَاءَهُ الْوَحْيُ مَرَّةً كَذَلِكَ وَ

فَحِذُّهُ عَلَىٰ فَحِذِ زَيْدِ بْنِ ثَابِتٍ فَثَقَلَتْ عَلَيْهِ حَتَّىٰ كَادَتْ تَرُضُّهَا۔

(الْخَامِسَةُ) إِنَّهُ يَرَى الْمَلَكَ فِي صُورَتِهِ الَّتِي خُلِقَ عَلَيْهَا فَيُوحِي إِلَيْهِ مَا شَاءَ

اللَّهُ أَنْ يُوحِيَهُ وَهَذَا وَقَعَ لَهُ مَرَّتَيْنِ كَمَا ذَكَرَ اللَّهُ ذَلِكَ فِي سُورَةِ النَّجْمِ۔

(الْسَّادِسَةُ) مَا أَوْحَاهُ اللَّهُ إِلَيْهِ وَهُوَ فَوْقَ السَّمَوَاتِ لَيْلَةَ الْمِعْرَاجِ مِنْ فَرَضِ

الصَّلَاةِ وَغَيْرِهَا۔

(الْسَّابِعَةُ) كَلَامُ اللَّهِ لَهُ مِنْهُ إِلَيْهِ بَلَا وَاسِطَةَ مَلَكٍ كَمَا كَلَّمَ اللَّهُ مُوسَىٰ بْنَ

عِمْرَانَ وَهَذِهِ الْمَرْتَبَةُ هِيَ ثَابِتَةٌ لِمُوسَىٰ فَطَعًا بِنَصِّ الْقُرْآنِ وَثُبُوتَهَا لِنَبِيِّنَا صَلَّى

اللَّهُ عَلَيْهِ وَسَلَّمَ هُوَ فِي حَدِيثِ الْإِسْرَاءِ وَقَدْ زَادَ بَعْضُهُمْ۔

(الْثَامِنَةُ) وَهِيَ تَكْلِيمُ اللَّهِ لَهُ كِفَاحًا مِنْ غَيْرِ حِجَابٍ وَهَذَا عَلَىٰ مَذْهَبِ

مَنْ يَقُولُ أَنَّهُ صَلَّى اللَّهُ عَلَيْهِ وَسَلَّمَ رَأَى رَبَّهُ تَبَارَكَ وَتَعَالَىٰ وَهِيَ مَسْئَلَةٌ خِلَافِ

بَيْنَ السَّلَفِ وَالْخَلْفِ وَإِنْ كَانَ جَمَهُورُ الصَّحَابَةِ بَلَّ كُلُّهُمْ مَعَ عَائِشَةَ كَمَا

حَكَاهُ عُثْمَانُ بْنُ سَعِيدٍ الدَّارِمِيُّ إِجْمَاعًا لِلصَّحَابَةِ۔“

کہ اللہ تعالیٰ نے وحی کے تمام مراتب نبی کریم ﷺ پر مکمل کر دیئے تھے۔ یعنی

(اوّل) سچی خواب۔ یہی حضور ﷺ کے لئے وحی کا ابتدا تھی اور جو روایا بھی آپ دیکھتے وہ

نمایاں طور پر پوری ہو جاتی۔

(دوم) وہ وحی جو فرشتہ رسول اللہ ﷺ کے دل میں ڈال دیتا تھا، لیکن آپ اس فرشتہ کو دیکھتے

نہیں تھے۔ جیسا کہ آپ نے فرمایا کہ روح القدس نے آپ کے دل میں ڈالا ہے کہ کوئی

شخص نہ مرے گا جب تک کہ وہ اپنا پورا رزق حاصل نہ کر لے۔ پس اللہ تعالیٰ سے ڈرتے

رہو اور خوب محنت کرو اور اگر رزق ملنے میں کچھ دیر بھی ہو تو اس وجہ سے خدا کی نافرمانی نہ

کرنا کیونکہ جو چیز خدا کے پاس ہے وہ اس کی طاعت و فرمانبرداری سے ہی ملتی ہے۔
 (سوم) نبی کریم ﷺ کے سامنے فرشتہ ایک آدمی کی شکل میں متمثل ہو جاتا تھا اور آپ سے باتیں کرتا تھا اور جو وہ کہتا تھا اسے نبی آپ یاد کر لیتے تھے، اس صورت میں بعض اوقات صحابہ بھی فرشتہ کو دیکھ لیتے تھے۔

(چہارم) وہ وحی گھنٹی کی آواز میں آنحضرت ﷺ تک پہنچتی تھی اور یہ سخت ترین وحی ہوتی تھی اور اس میں فرشتہ بھی آپ کے ساتھ شریک ہوتا تھا، اسکی سختی کی وجہ سے سردی کے دن بھی آپ کے منہ پر پسینہ چھوٹ جاتا تھا اور اگر آپ سوار ہوتے تو اونٹنی بوجھ محسوس کر کے زمین پر بیٹھ جاتی تھی۔ ایک دفعہ جب آپ پر وحی نازل ہوئی تو آپ کی ران زید بن ثابتؓ کی ران پر تھی اور زید نے اس قدر بوجھ محسوس کیا کہ جیسے وہ بوجھ ان کی ران توڑ دے گا۔

(پنجم) حضور ﷺ کبھی فرشتہ کو اس کی اصل شکل میں دیکھتے تھے اور جو کچھ خدا تعالیٰ چاہتا تھا وہ اس کی وحی آپ تک پہنچا دیتا تھا۔ ایسا موقع صرف دو دفعہ پیش آیا جیسا کہ سورۃ النجم میں بیان ہوا ہے۔

(ششم) وہ وحی جو اللہ تعالیٰ نے آنحضرت ﷺ پر معراج کی رات نماز وغیرہ کی فرضیت کے متعلق اتاری تھی۔

(ہفتم) خدا تعالیٰ کا وہ کلام جو کسی فرشتہ کی وساطت کے بغیر آنحضرت ﷺ تک پہنچا۔ جیسے کہ اس نے موسیٰ بن عمران سے کلام کیا تھا اور یہ مرتبہ موسیٰ علیہ السلام کے لئے قرآن مجید کی نص سے ثابت ہے اور ہمارے نبی کریم ﷺ کے لئے اسراء کی رات کو واقع ہوا تھا۔

(ہشتم) خدا تعالیٰ کا بغیر حجاب آمنے سامنے ہو کر آنحضرت ﷺ سے کلام کرنا۔ یہ

وحی اس گروہ کے خیال کے مطابق ہوئی جو یہ مانتا ہے کہ آپؐ نے جاگتے ہوئے خدا تعالیٰ کو دیکھا تھا اور خدا تعالیٰ کو جاگتے دیکھنے کا یہ مسئلہ سلف و خلف کے نزدیک مختلف فیہ ہے۔ گو جمہور صحابہؓ بلکہ تمام کے تمام حضرت عائشہ رضی اللہ عنہا کے ساتھ ہیں جیسا کہ عثمان بن سعید داری نے اسے اجماع قرار دیا ہے۔ (کہ نبی کریم ﷺ نے خدا تعالیٰ کو عالم بیداری میں کبھی ان جسمانی آنکھوں سے نہیں دیکھا)۔

مفردات میں امام راغب فرماتے ہیں: ”فَالْإِلْهَامُ وَالتَّسْخِيرُ وَالْمَنَامُ دَلٌّ عَلَيْهِ قَوْلُهُ إِلَّا وَحِيًّا وَ سَمَاعُ الْكَلَامِ دَلٌّ عَلَيْهِ أَوْ مِنْ وَرَاءِ حِجَابٍ وَ تَبْلِيغُ جِبْرِيلَ فِي صُورَةٍ مَعِينَةٍ دَلٌّ عَلَيْهِ أَوْ يُرْسِلَ رَسُولًا“۔

”یعنی وَحِيًّا میں الہام، تسخیر اور خواب والی وحی شامل ہے۔

مِنْ وَرَاءِ حِجَابٍ میں وہ وحی شامل ہے جس میں صرف کلام الہی سنائی دے۔
يُرْسِلَ رَسُولًا میں وہ وحی جس میں فرشتے کا واسطہ ہو اور اس کے ذریعہ پہنچے۔
اس طرح وہ مذکورہ بالا آٹھ قسم کی وحی ان تین طریق سے ملہم تک پہنچ جاتی ہے۔
حضرت مسیح موعود علیہ السلام اپنے تجربہ کی بنیاد پر نزول وحی کے طریق بیان کرتے

ہوئے فرماتے ہیں:

”بعض دفعہ وحی اس طرح پر نازل ہوتی ہے کہ کوئی کاغذ یا پتھر وغیرہ

دکھایا جاتا ہے جس پر کچھ لکھا ہوا ہوتا ہے۔“ (ملفوظات جلد 8 صفحہ 7)

پھر اس سوال کے جواب میں کہ وحی کس طرح ہوتی ہے؟ حضور ﷺ نے فرمایا:

”کئی طریق ہیں۔ بعض دفعہ دل میں ایک گونج پیدا ہوتی ہے کوئی

آواز نہیں ہوتی۔ پھر اس کے ساتھ ایک شگفتگی پیدا ہوتی ہے اور بعض دفعہ

تیزی اور شوکت کے ساتھ ایک لذیذ کلام زبان پر جاری ہوتا ہے جو کسی فکر، تدبیر اور وہم و خیال کا نتیجہ نہیں ہوتا۔ اس کے ساتھ خدا تعالیٰ کے نشانات ہزاروں ہیں۔ اگر کوئی چاہے تو اب بھی کم از کم چالیس روز ہمارے پاس رہے اور نشان دیکھ لے۔ صادق اور کاذب میں خدا تعالیٰ فرق کر دیتا

ہے۔“ (ملفوظات جلد 8 صفحہ 196)

خواب (رویا)، کشف اور وحی میں فرق

اوپر حضرت حافظ ابن قیمؒ اور حضرت امام راغبؒ کی تحریرات میں رویا اور خواب کو بھی وحی کی ایک قسم قرار دیا گیا ہے۔ اسی طرح کشف بھی ایک حقیقت ہے جو رویا کی ایک اعلیٰ قسم ہے۔ ان میں اور وحی میں فرق کیا ہے، حضرت مسیح موعودؑ بیان فرماتے ہیں:

”کشف کیا ہے؟ یہ رویا کا ایک اعلیٰ مقام اور مرتبہ ہے۔ اس کی ابتدائی حالت کہ جس میں غیبت حس ہوتی ہے، صرف اس کو خواب (رویا) کہتے ہیں۔ جسم بالکل معطل بیکار ہوتا ہے اور حواس کا ظاہری فعل بالکل ساکت ہوتا ہے۔ لیکن کشف میں دوسرے حواس کی غیبت نہیں ہوتی۔ بیداری کے عالم میں انسان وہ کچھ دیکھتا ہے جو کہ وہ نیند کی حالت میں حواس کے معطل ہونے کے عالم میں دیکھتا تھا۔ کشف اسے کہتے ہیں کہ انسان پر بیداری کے عالم میں ایک ایسی ربودگی طاری ہو کہ وہ سب کچھ جانتا بھی ہو اور حواسِ خمسہ اس کے کام بھی کر رہے ہوں اور ایک ایسی ہوا چلے کہ نئے حواس اسے مل جاویں جن سے وہ عالمِ غیب کے نظارے دیکھ لے۔ وہ حواس مختلف طور سے ملتے ہیں۔ کبھی بصر میں، کبھی شامہ سوگنہنے

میں، کبھی سچ میں۔ شامہ میں اس طرح جیسے کہ حضرت یوسفؑ کے والد نے کہا اِنْسِيْ لَا جِدُّ رِيْحِ يُوْسُفَ لَوْلَا اَنْ تُفْنِدُوْنَ (سورہ یوسف: 95)۔ کہ مجھے یوسف کی خوشبو آتی ہے۔ اگر تم یہ نہ کہو کہ بوڑھا بہک گیا) اس سے مراد وہی نئے حواس ہیں جو کہ یعقوبؑ کو اس وقت حاصل ہوئے اور انہوں نے معلوم کیا کہ یوسفؑ زندہ موجود ہے اور ملنے والا ہے۔ اس خوشبو کو دوسرے پاس والے نہ سونگھ سکے کیونکہ ان کو وہ حواس نہ ملے تھے جو کہ یعقوبؑ کو ملے۔ جیسے گڑ سے شکر بنتی ہے اور شکر سے کھانڈ اور کھانڈ سے اور دوسری شیرینیاں لطیف در لطیف بنتی ہیں۔ ایسے ہی رویا کی حالت ترقی کرتی کرتی کشف کا رنگ اختیار کرتی ہے اور جب وہ بہت صفائی پر آ جاوے تو اس کا نام کشف ہوتا ہے۔

لیکن وحی ایسی شے ہے جو کہ اس سے بدرجہا بڑھ کر صاف ہے اور اس کے حاصل ہونے کے لئے مسلمان ہونا ضروری ہے۔ کشف تو ایک ہندو کو بھی ہو سکتا ہے۔ بلکہ ایک دہریہ بھی جو خدا تعالیٰ کو نہ مانتا ہو وہ بھی اس میں کچھ نہ کچھ کمال حاصل کر لیتا ہے۔ لیکن وحی سوائے مسلمان کے دوسرے کو نہیں ہو سکتی۔ یہ اسی امت کا حصہ ہے۔ کیونکہ کشف تو ایک فطرتی خاصہ انسان کا ہے اور ریاضت سے حاصل ہو سکتا ہے خواہ کوئی کرے۔ کیونکہ فطرتی امر ہے۔ جیسے جیسے کوئی اس میں مشق اور محنت کرے گا ویسے ویسے اس پر اس کی حالتیں طاری ہوں گی اور ہر ایک نیک و بد کو رویا کا ہونا اس امر پر دلیل ہے۔ دیکھا ہوگا کہ سچی خوابیں بعض فاسق و فاجر لوگوں کو بھی آ جاتی

ہیں۔ پس جیسے ان کو سچی خوابیں آتی ہیں ویسے ہی زیادہ مشق سے کشف بھی ان کو ہو سکتے ہیں حتیٰ کہ حیوان بھی صاحب کشف ہو سکتا ہے لیکن الہام یعنی وحی الہی ایسی شے ہے کہ جب تک خدا تعالیٰ سے پوری صلح نہ ہو اور اس کی اطاعت کے لئے اس نے گردن نہ رکھ دی ہو تب تک وہ کسی کو حاصل نہیں ہو سکتی۔ خدا تعالیٰ قرآن شریف میں فرماتا ہے۔ **إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ (مُ السجده: 31)** یہ اسی کی طرف اشارہ ہے۔ نزول وحی کا صرف ان کے ساتھ وابستہ ہے جو کہ خدا تعالیٰ کی راہ میں مستقیم ہیں اور وہ صرف مسلمان ہی ہیں۔ وحی ہی وہ شے ہے کہ جس سے انا الموجود کی آواز کان میں آ کر ہر ایک شک و شبہ سے ایمان کو نجات دیتی ہے اور بغیر جس کے مرتبہ یقین کامل کا انسان کو حاصل نہیں ہو سکتا۔ لیکن کشف میں یہ آواز کبھی نہیں سنائی دیتی اور یہی وجہ ہے کہ صاحب کشف ایک دہریہ بھی ہو سکتا ہے۔ لیکن صاحب وحی کبھی دہریہ نہیں ہوگا۔“

(ملفوظات جلد 7 صفحہ 320 تا 322)



4: ارکانِ وحی

علمائے اسلام نے وحی کی تفصیل بیان کرتے ہوئے اس کے ارکان بھی بیان فرمائے ہیں۔ مثلاً حضرت امام رازی رحمہ اللہ نے آیت کریمہ ”يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ“ کے تحت اپنی تفسیر میں وحی کے حسبِ ذیل پانچ رکن تحریر فرمائے ہیں۔

” (فَأَوْلُهَا) الْمُرْسَلُ وَهُوَ اللَّهُ سُبْحَانَهُ وَتَعَالَى فَلِهَذَا أَضَافَ الْقَاءَ الْوَحْيِ إِلَى نَفْسِهِ فَقَالَ يُلْقِي الرُّوحَ (وَالرُّكْنُ الثَّانِي) الْإِرْسَالُ وَالْوَحْيُ وَهُوَ الَّذِي سَمَّاهُ بِالرُّوحِ (وَالرُّكْنُ الثَّلَاثُ) أَنَّ وُصُولَ الْوَحْيِ مِنَ اللَّهِ تَعَالَى إِلَى الْأَنْبِيَاءِ لَا يُمَكِّنُ أَنْ يَكُونَ إِلَّا بِوَسِطَةِ الْمَلَائِكَةِ وَهُوَ الْمُشَارُ إِلَيْهِ فِي هَذِهِ الْآيَةِ بِقَوْلِهِ مِنْ أَمْرِهِ فَالرُّكْنُ الرَّوْحَانِيُّ يُسَمَّى أَمْرًا۔ (وَالرُّكْنُ الرَّابِعُ) الْأَنْبِيَاءُ الَّذِينَ يُلْقِي اللَّهُ الْوَحْيَ إِلَيْهِمْ وَهُوَ الْمُشَارُ إِلَيْهِ بِقَوْلِهِ عَلَى مَنْ يَشَاءُ مِنْ عِبَادِهِ (وَالرُّكْنُ الْخَامِسُ) تَعْيِينُ الْعَرَضِ وَالْمَقْصُودِ الْأَصْلِيِّ مِنَ الْقَاءِ هَذَا الْوَحْيِ۔“

(التفسیر الکبیر جزء 27 صفحہ 40 زیر آیت یلقى الروح من امره علی من یشاء۔ سورۃ المؤمن)

(اَوَّلُ رُكْنٍ) وحی بھیجنے والا۔ اور وہ اللہ سبحانہ و تعالیٰ ہے اسی لئے اس نے وحی اُتارنے کو اپنی طرف منسوب کیا ہے۔ فرمایا یلقى الروح

(دوسرا رکن) وحی اُتارنا۔ اور اسی کو روح سے موسوم کیا گیا ہے۔

(تیسرا رکن) وحی الہی کا انبیاء تک پہنچنا ملائکہ کے ذریعہ ہی ممکن ہے۔ اسی کی طرف

مِنْ أَمْرِهِ میں اشارہ کیا گیا ہے اسی روحانی رکن کو امر کہا گیا ہے۔

(چوتھا رکن) انبیاء ہیں جن کی طرف اللہ تعالیٰ اپنی وحی نازل فرماتا ہے اسی امر کی

طرف اشارہ ہے الفاظِ عَلٰی مَنْ يَشَاءُ مِنْ عِبَادِهِ میں۔

(پانچواں رکن) وحی کے اتارنے کی غرض اور اصل مقصود کی تعیین۔

اس بیان میں ”تیسرے رکن“ میں کہا گیا ہے کہ وحی الہی کا کسی تک پہنچنا فرشتہ

کے ذریعہ ہی ممکن ہے۔ بظاہر یہ پچھلے بیان کے مخالف معلوم ہوتا ہے، لیکن اگر غور کیا جائے

تو یہ کوئی اختلاف نہیں ہے۔ کیونکہ کوئی نہ کوئی ذریعہ تو استعمال ہوتا ہی ہے جس سے وہ وحی

بندے تک پہنچتی ہے۔ اس ذریعہ کو جو نام بھی دیا جائے، وہ ایک واسطہ تو ہے۔ خواہ وہ

واسطہ ظاہری ہو یا روحانی، وہی ذریعہ یا واسطہ تیسرا رکن قرار پائے گا۔



5: وحی کی ضرورت و اہمیت

وحی کا فائدہ تو دراصل وہی ہے جو حضرت مسیح موعود علیہ السلام نے بیان فرمایا ہے جو اس مضمون کے شروع میں آپ کی مبارک تحریر میں درج کیا جا چکا ہے۔ اسی طرح اس مضمون کے آخر میں آپ کے اشعار بھی پیش کئے جائیں گے جو وحی کی اہمیت اور اس کی۔ یہاں ملاحظہ فرمائیں کہ امام رازی کیا فرماتے ہیں:

”إِنَّ حَيَاةَ الْأَرْوَاحِ بِالْمَعَارِفِ الْإِلَهِيَّةِ وَالْجَلَالِيَا الْقُدْسِيَّةِ فَإِذَا كَانَ الْوَحْيُ سَبَبًا لِحُصُولِ هَذِهِ الْأَرْوَاحِ سُمِّيَ بِالرُّوحِ فَإِنَّ الرُّوحَ سَبَبٌ لِحُصُولِ الْحَيَاةِ وَالْوَحْيُ سَبَبٌ لِحُصُولِ هَذِهِ الْحَيَاةِ الرُّوحَانِيَّةِ“

(التفسير الكبير جزء 27 صفحہ 39 زیر آیت ”يلقى الروح“ سورة الشورى)

کہ روحیں معارف الہیہ اور جلوہ ہائے قدسیہ کے ذریعہ زندہ ہوتی ہیں پس چونکہ وحی کے ذریعہ روحوں کو زندگی حاصل ہوتی ہے اس لئے اسے روح کا نام دیا گیا ہے کیونکہ جیسے روح اس جسمانی زندگی کا سبب ہے۔ وحی اس کی روحانی زندگی کا باعث ہے۔

یعنی وحی امت کے لئے روح یعنی زندگی کی حیثیت رکھتی ہے۔ دراصل نبی کی بعثت کی اغراض ہی وحی کے نزول کی اغراض ہیں، مثلاً نبی خدا تعالیٰ کی آیات اور معجزات اپنے ساتھ لاتا ہے تاکہ لوگوں کو ایمان اور یقین محکم حاصل ہو کہ ان کا ایک قادر خدا موجود ہے اور یہ آیات بذریعہ وحی ہی نازل ہوتی ہیں۔

”فَمَوْقِعُ الْآيَاتِ مِنَ الْأَدْيَانِ كَمَوْقِعِ الْأَرْزَاقِ مِنَ الْأَبْدَانِ فَالْآيَاتُ

لِحَيَاةِ الْأَدْيَانِ وَالْأَرْزَاقِ لِحَيَاةِ الْأَبْدَانِ۔“ (ایضاً۔ صفحہ 38)

کہ دین میں آیات کی وہی حثیت ہے جو بدن میں کھانے پینے کی۔ آیات دینی (روحانی) زندگی کے لئے ہیں اور رزق جسمانی زندگی کے لئے۔

علامہ احمد الصاوی الممالکی آیت کریمہ ”يُنزِلُ الْمَلَائِكَةَ بِالرُّوحِ“ کی تفسیر میں لکھتے ہیں:

”و سُمِّيَ رُوحًا لِأَنَّ بِهِ حَيَاةَ الْقُلُوبِ النَّشِيءُ عَنْهَا السَّعَادَةُ الْأَبَدِيَّةُ وَمَنْ حَادَ عَنْهَا فَهُوَ هَالِكٌ كَمَا أَنَّ الرُّوحَ بِهَا حَيَاةَ الْأَجْسَامِ وَهِيَ بِدُونِهَا هَالِكَةٌ.“
(حاشیہ الجلالین جزء 2 صفحہ 265 سورة النحل آیت: 3) کہ وحی کو روح کا نام دیا گیا ہے کیونکہ دلوں کو اسی کے ذریعہ وہ زندگی حاصل ہوتی ہے جس کے نتیجہ میں سعادت ابدی ملتی ہے اور جو اس سے ہٹ گیا وہ تباہ و برباد ہوا جیسے کہ روح ہی سے اجسام کو زندگی ملتی ہے اور اس کے بغیر وہ تباہ ہو جاتے ہیں۔“

اسی آیت کے متعلق امام رازی لکھتے ہیں: ”إِنَّ الْمُرَادَ مِنَ الرُّوحِ، الْوَحْيُ وَهُوَ كَلَامُ اللَّهِ (التفسیر الکبیر جزء 19 صفحہ 175) کہ روح سے مراد وحی اور خدا کا کلام ہے۔“
آپ مزید لکھتے ہیں: ”الْقُرْآنُ وَالْوَحْيُ بِهِ تَكْمُلُ الْمَعَارِفُ الْإِلَهِيَّةُ وَالْمُكَاشَفَاتُ الرَّبَّانِيَّةُ وَهَذِهِ الْمَعَارِفُ بِهَا يُشْرِقُ الْعَقْلُ وَيُصْفُو وَيَكْمُلُ ----- وَعِنْدَ هَذَا يَظْهَرُ أَنَّ الرُّوحَ الْحَقِيقِيَّ هُوَ الْوَحْيُ وَالْقُرْآنُ.“

(تفسیر سورة النحل آیت: 3 ”يُنزِلُ الْمَلَائِكَةَ بِالرُّوحِ“)

یعنی قرآن اور وحی کے ذریعہ ہی معارف الہیہ اور مکاشفات ربانیہ کامل ہوتے ہیں اور انہی معارف کے ذریعہ عقل روشن، صاف اور کامل ہوتی ہے۔ تو واضح ہو گیا کہ روح حقیقی ہی دراصل وحی اور قرآن ہی ہے۔

خلاصہ یہ کہ جسے خدا تعالیٰ اپنا قرب بخشے اور اپنے مکالمہ و مخاطبہ سے نوازے وہ یقیناً ان لوگوں سے زیادہ افضل ہوگا جنہیں یہ باتیں نصیب نہیں بلکہ وہ اس سے استفادہ کر کے روحانی زندگی پاتے ہیں اور دوسرے لوگ ان کے مقابل پر بے روح یعنی مردہ تصور رہتے ہیں۔ امام رازیؒ فرماتے ہیں:

”وَإِنَّ عِبَادَ اللَّهِ الْكَامِلِينَ أَقْرَبُ إِلَى اللَّهِ تَعَالَى مِنْ عِبَادِهِ النَّاقِصِينَ وَ عِبَادَ اللَّهِ الَّذِينَ كَلَّمَهُمُ اللَّهُ وَ كَلَّمُوهُ وَ أَرْسَلَهُمْ لِتَكْمِيلِ عِبَادِهِ فَكَمَلُوا أَقْرَبُ إِلَى اللَّهِ مِنَ الَّذِينَ لَمْ يُرْسَلْهُمْ اللَّهُ وَ لَمْ يَكْمَلُوا۔“ (التفسیر الکبیر جزء 7 صفحہ 685)

کہ خدا تعالیٰ کے کامل بندے ناقص لوگوں کی نسبت خدا سے زیادہ قریب ہوتے ہیں اور وہ لوگ جن سے اللہ تعالیٰ کلام کرے اور وہ اس سے کلام کریں اور وہ انہیں دوسرے لوگوں کی تکمیل کے لئے بھیجے پھر وہ ایسا کریں بھی تو وہ یقیناً خدا کے زیادہ قریب ہوں گے ان لوگوں کی نسبت جنہیں اللہ تعالیٰ نے مبعوث نہیں فرمایا اور نہ وہ کامل ہوئے۔ ایسے لوگ جو خدا تعالیٰ سے سچا تعلق رکھتے ہیں، اس سے شرف مکالمہ و مخاطبہ پاتے ہیں، اس کے جلال و جمال کا مشاہدہ کرتے ہیں، ان کا علم یقینی ہوتا ہے جس میں شک و شبہ کی کوئی گنجائش نہیں رہتی۔ اس لئے وہ دنیا کو پکارتے ہیں کہ ہمارا خدا زندہ خدا ہے اس کے سوا کوئی حقیقی معبود نہیں اور اسی لئے وہی اُولُو الْعِلْمِ کہلانے کے مستحق ہوتے ہیں اور ان کی گواہی ہی ایسی گواہی ہوتی ہے جو سو فیصد سچی ہوتی ہے اور تائیدی نشان اپنے ساتھ رکھتی ہے۔

آیت ”إِنَّا أَرْسَلْنَاكَ شَاهِدًا وَ مُبَشِّرًا وَ نَذِيرًا“ کے تحت امام رازیؒ لکھتے ہیں:

”شَهِدَ اللَّهُ أَنَّهُ لَا إِلَهَ إِلَّا هُوَ وَ الْمَلَائِكَةُ وَ أُولُو الْعِلْمِ وَ هُمُ الْأَنْبِيَاءُ عَلَيْهِمُ

السَّلَامُ الَّذِينَ آتَاهُمُ اللَّهُ عِلْمًا مِنْ عِنْدِهِ وَعَلَّمَهُمْ مَا لَمْ يَكُونُوا يَعْلَمُونَ۔“

(التفسیر الکبیر جزء 28 صفحہ: 73 سورة الفتح)

کہ یہ جو فرمایا کہ اللہ تعالیٰ نے فرشتوں نے اور اہل علم نے گواہی دی کہ خداے تعالیٰ کے سوا کوئی حقیقی معبود نہیں، اس فرمان میں اہل علم سے مراد انبیاء علیہم السلام ہیں جنہیں اللہ تعالیٰ نے اپنے علم سے نوازا ہوتا ہے اور وہ کچھ سکھایا ہوتا ہے جن سے وہ واقف نہیں ہوتے۔

پس روحانیت میں خدا کے نزدیک ”اہل علم“ کہلانے کے اصل اور حقیقی مستحق انبیاء کرام ہی ہیں۔ وہی ہیں جو دنیا میں اعلان کرنے کی جرأت کرتے ہیں کہ ان کا خدا زندہ خدا ہے۔ خدا تعالیٰ نے اس زمانہ میں بھی لوگوں کو یونہی نہیں چھوڑا بلکہ اپنی رحمت کا مظاہرہ فرمایا۔ اس نے رسول اللہ ﷺ کی پیشگوئی ”لَوْ كَانَ الْإِيمَانُ عِنْدَ الثُّرَيَّا لَنَالَهُ رَجُلٌ مِّنْ هَؤُلَاءِ“ (صحیح بخاری۔ کتاب التفسیر باب تفسیر سورة الجمعة) کے مطابق اپنے ایک بندے کو بھیجا جس نے دنیا کو یہ اعلان کرتے ہوئے بلایا کہ:

”ہمارے سید و مولیٰ آنحضرت ﷺ سے تین ہزار سے زیادہ معجزات ہوئے ہیں اور پیشگوئیوں کا تو شمار نہیں۔ مگر ہمیں ضرورت نہیں کہ ان گزشتہ معجزات کو پیش کریں بلکہ ایک عظیم الشان معجزہ آنحضرت ﷺ کا یہ ہے کہ تمام نبیوں کی وحی منقطع ہو گئی اور معجزات نابود ہو گئے اور ان کی امت خالی اور تہی دست ہے۔ صرف قصے ان لوگوں کے ہاتھ میں رہ گئے مگر آنحضرت ﷺ کی وحی منقطع نہیں ہوئی۔ اور نہ معجزات منقطع ہوئے بلکہ ہمیشہ بذریعہ کالمین امت جو شرف اتباع سے مشرف ہیں ظہور میں آتے ہیں۔ اسی وجہ

سے مذہب اسلام ایک زندہ مذہب ہے اور اس کا خدا زندہ خدا ہے۔ چنانچہ اس زمانہ میں بھی اس شہادت کے پیش کرنے کے لئے یہی بندہ حضرت عزت موجود ہے اور اب تک میرے ہاتھ پر ہزار ہا نشان تصدیق رسول اللہ اور کتاب اللہ کے بارہ میں ظاہر ہو چکے ہیں اور خدا تعالیٰ کے پاک مکالمہ سے قریباً ہر روز میں مشرف ہوتا ہوں۔“

(چشمہ مسیحی روحانی خزائن جلد 20 صفحہ 350، 351)

اللہ تعالیٰ کے اس بندے نے یہ بھی اعلان فرمایا:

”خدا تعالیٰ نے مجھ کو اس زمانہ کی اصلاح کے لئے بھیجا ہے تا وہ غلطیاں جو بجز خدا کی خاص تائید کے نکل نہیں سکتی تھیں وہ مسلمانوں کے خیالات سے نکالی جائیں اور منکرین کو سچے اور زندہ خدا کا ثبوت دیا جائے اور اسلام کی عظمت اور حقیقت تازہ نشانوں سے ثابت کی جائے، سو یہی ہو رہا ہے۔ قرآن شریف کے معارف ظاہر ہو رہے ہیں اور لطائف و دقائق کلام ربانی کھل رہے ہیں، نشان آسمانی اور خوارق ظہور میں آرہے ہیں اور اسلام کے حسوں اور نوروں اور برکتوں کا خدائے سرے جلوہ دکھا رہا ہے۔ جس کی آنکھیں دیکھنے کی ہیں دیکھے اور جس میں سچا جوش ہے وہ طلب کرے اور جس میں ایک ذرہ حُب اللہ اور رسول کریم کی ہے وہ اٹھے اور آزمائے اور خدا تعالیٰ کی اس پسندیدہ جماعت میں داخل ہووے جس کی بنیادی اینٹ اس نے اپنے پاک ہاتھ سے رکھی ہے۔“

(برکات الدعا روحانی خزائن جلد 6 صفحہ 24)

پھر وہ اپنے رب کریم سے اپنے اسی عشق، محبت اور قرب کی وجہ سے ان الفاظ میں التجا کرتا ہے:

”اے میرے قادر خدا! میری عاجزانہ دعائیں سن لے اور اس قوم کے کان اور دل کھول دے اور ہمیں وہ وقت دکھا کہ باطل معبودوں کی پرستش دنیا سے اٹھ جائے اور زمین پر تیری پرستش اخلاص سے کی جائے اور زمین تیرے راستباز اور موحد بندوں سے ایسی بھر جائے جیسا کہ سمندر پانی سے بھرا ہوا ہے اور تیرے رسول کریم محمد مصطفیٰ ﷺ کی عظمت اور سچائی دلوں میں بیٹھ جائے، آمین۔“ (تمتہ حقیقۃ الوحی روحانی خزائن جلد 22 صفحہ 603)

یہ رسول اللہ ﷺ کے موعود فرزند حضرت مرزا غلام احمد قادیانی علیہ الصلوٰۃ والسلام ہیں جو اپنے ساتھ آسمانی نشان لے کر مبعوث ہوئے تا انسان کا رشتہ اس کے خالق حقیقی سے استوار کریں۔ جنہیں گو منکرین نے قبول نہ کیا مگر اللہ تعالیٰ نے اس موعود کی قبولیت کی تقدیر اپنے اس کلام میں ظاہر فرمائی کہ ”دنیا میں ایک نذیر آیا پر دنیا نے اسے قبول نہ کیا خدا اسے قبول کریگا اور بڑے زور آور حملوں سے اس کی سچائی ظاہر کرے گا۔“ انشاء اللہ

اگر حضرت مرزا غلام احمد قادیانی علیہ الصلوٰۃ والسلام سچے نہیں ہیں تو پھر اس صدی میں اور اس دور آخر میں کون ہے؟ جسے اللہ تعالیٰ نے ان اہل العلم اور چنے ہوؤں میں داخل ہونے کا اعزاز عطا فرمایا ہے کہ جنہیں خدا تعالیٰ اپنے الہام و کلام سے نوازتا اور کثرت مکالمہ و مخاطبہ کی وجہ سے انبیاء کی صف میں شامل کرتا ہے۔ دیکھیں کہ حضرت امام رازی فرماتے ہیں کہ لوگ تین قسم کے ہیں:

”إِنَّ النُّفُوسَ عَلَى ثَلَاثَةِ أَفْسَامٍ، نَاقِصَةٌ وَ كَامِلَةٌ لَا تَقْوَىٰ عَلَى تَكْمِيلٍ

النَّاقِصِينَ ، وَ كَامِلَةٌ تَقْوَى عَلَى تَكْمِيلِ النَّاقِصِينَ۔ (فَالْقِسْمُ الْأَوَّلُ) الْعَوَامُ ،
وَالْقِسْمُ الثَّانِي (هُمُ الْأَوْلِيَاءُ) ، (وَالْقِسْمُ الثَّلَاثُ) هُمُ الْأَنْبِيَاءُ۔“

(التفسير الكبير جزء 27 صفحہ 108 سورۃ حم السجدہ زیر آیت وَمَنْ أَحْسَنُ قَوْلًا)

کہ نفوس تین قسم کے ہوتے ہیں۔ قسم اول ناقص لوگ اور قسم دوم وہ کامل لوگ ہیں جو دوسرے کی تکمیل نہیں کر سکتے اور قسم سوم وہ کامل لوگ جو دوسرے کو بھی کامل بنانے کی طاقت رکھتے ہیں۔ (پہلی قسم) عوام کی ہے (دوسری قسم) اولیاء کی اور (تیسری قسم) انبیاء کی۔“

اب ذرا سوچئے کہ اگر نبی کریم ﷺ کی امت میں کوئی تیسری قسم کا آدمی نہیں ہے تو پھر اس امت کو افضل الامم کیونکر کہا جا سکتا ہے اور کیا یہ خیال کرنا کہ نبی کریم ﷺ کی امت، تیسری قسم کے پاکباز انسان سے بالکل خالی ہے، حضورؐ کی ہتک کے مترادف نہیں؟



6 : نزولِ جبریل

اللہ تعالیٰ کے مقررین پر جبریلؑ کے نزول کی کیفیات کے ذکر میں حضرت امام رازیؒ فرماتے ہیں:

۱- ”قَالَ الْمُفَسِّرُونَ إِنَّهُ عَلَيْهِ الصَّلَاةُ وَالسَّلَامُ خَافَ عَلَى أُمَّتِهِ أَنْ يَصِيرُوا مِثْلَ أُمَّةِ مُوسَى وَ عِيسَى عَلَيْهِمَا الصَّلَاةُ وَالسَّلَامُ فَقَالَ اللَّهُ لَا تَهْتَمِ لِذَلِكَ فَإِنِّي وَإِنْ أُخْرِجْتُكَ مِنَ الدُّنْيَا إِلَّا أَنِّي جَعَلْتُ جِبْرِيلَ خَلِيفَةً لَكَ يَنْزِلُ إِلَى أُمَّتِكَ كُلِّ لَيْلَةٍ قَدْرٍ وَيُلْغُهُمُ السَّلَامَ مِنِّي.“ (التفسير الكبير جزء 3 صفحہ: 277)

یعنی مفسرین کہتے ہیں کہ جب نبی کریم ﷺ کو یہ ڈر لاحق ہوا کہ آپ کی امت موسیٰ اور عیسیٰ علیہما السلام کی امت کی طرح گمراہ ہو جائے گی تو اللہ تعالیٰ نے فرمایا کہ تجھے اس بات کا فکر نہیں ہونا چاہئے کیونکہ اگر میں نے تجھے وفات دیدی تو میں جبریلؑ کو تیرا خلیفہ مقرر کر دوں گا جو ہر لیلۃ القدر میں تیری امت کی طرف آیا کرے گا اور انہیں میری طرف سے سلامتی کا پیغام پہنچایا کرے گا۔“

مطلب ظاہر ہے کہ جبریلؑ جو خدا تعالیٰ کا کلام لاتا ہے اس کا نبی کریم ﷺ کے بعد زمین پر اترنا بند نہیں ہوا خصوصاً لیلۃ القدر کے موقع پر تو وہ ضرور آتا ہے۔

۲- علامہ ابن حجر فرماتے ہیں: ”وَخَبْرٌ لَا وَحَى بَعْدِي بَاطِلٌ وَمَا أَشْتَهَرَ أَنَّ جِبْرِيلَ لَا يَنْزِلُ إِلَى الْأَرْضِ بَعْدَ مَوْتِ النَّبِيِّ صَلَّى اللَّهُ عَلَيْهِ وَسَلَّمَ فَهُوَ لَا أَصْلَ لَهُ.“

(روح المعانی جزء 22 صفحہ 41 زیر آیت خاتم النبیین - الخصائص الكبرى صفحہ: 243)

۳- اس مذکورہ بالا عبارت کا ترجمہ فارسی میں اہلحدیث کے عالم نواب صدیق حسن

خان صاحب نے یہ کیا ہے:

”وَأَمَّا بَرَأْنَةُ عَامَةً مَشْهُورَةً شَدِيدَةً كَثُرَ زَوْلُ جِبْرِائِيلَ بِسُوءِ أَرْضِ بَعْدَ مَوْتِ رَسُولِ خُذَا صَلَّعْمُ نَشُودَ بِلِاصْلِ مُحَضِّ اسْتِ“ (تج الکرامہ صفحہ: 431)

کہ یہ حدیث کہ ’میرے بعد کوئی وحی نہیں باطل ہے (موضوع ہے) اور یہ جو عام طور پر مشہور ہے کہ جبرائیل وفات نبویؐ کے بعد زمین پر نازل نہیں ہوں گے اس کی کوئی بنیاد نہیں۔

۴۔ پھر ایک اور حدیث سے اس کی تائید ہوتی ہے کہ جبرائیل نازل ہوتا رہتا ہے اور اس کا نزول بند نہیں ہوا۔ حضور ﷺ نے فرمایا:

”مَا أَحَبَّ أَنْ يَرُقِدَ الْجَنُّبُ حَتَّى يَتَوَضَّأَ فَإِنِّي أَخَافُ أَنْ يَتَوَفَّى وَ مَا يَحْضُرُهُ جِبْرِيلُ فَدَلَّ عَلَيَّ أَنَّ جِبْرِيلَ يَنْزِلُ إِلَى الْأَرْضِ وَ يَحْضُرُ مَوْتَ كُلِّ مُؤْمِنٍ تَوَقَّاهُ اللَّهُ وَ هُوَ عَلَى طَهَارَةٍ“

(الفتاوى الحديثية صفحہ 230 مطلب: فی ان جبریل بعد الموتی - صفحہ 243 مطلب: خبر لا وحی بعدی باطل) کہ میں پسند نہیں کرتا کہ کوئی شخص وضوء بغیر سو جائے، کیونکہ میں ڈرتا ہوں کہ وہ مرجائے گا تو جبرائیل اس کے پاس نہیں آئے گا۔“ پس یہ حدیث دلالت کرتی ہے اس بات پر کہ جبرائیل زمین پر اترتا ہے اور ہر مومن کی موت کے وقت اگر وہ با وضو ہو تو وہ حاضر ہوتا ہے۔

۵۔ نبی کریم ﷺ کی ایک اور حدیث سے معلوم ہوتا ہے کہ امت محمدیہ وحی سے حصہ پاتی رہے گی۔ ہاں اگر وہ اپنے فرض سے غافل ہو جائے تو پھر وہ نعمت اس سے چھین لی جائے گی۔ آپ کے الفاظ یہ ہیں:

”إِذَا عَظَّمْتَ أُمَّتِي الدُّنْيَا نَزَعَتْ مِنْهَا هَيْبَةُ الْإِسْلَامِ وَإِذَا تَرَكَتِ الْأَمْرَ

بِالْمَعْرُوفِ وَالنَّهْيِ عَنِ الْمُنْكَرِ حُرِمَتْ بَرَكَةُ الْوَحْيِ۔“ (الجامع الصغير جزء 1 صفحہ 31)

کہ جب میری امت دنیا کو اہمیت دینے لگے گی تو اس سے اسلامی رُعب چھن جائے گا اور جب وہ بھلائی کا حکم دینا اور برائی سے روکنا ترک کر دے گی تو اس سے وحی کی برکت اٹھ جائے گی۔“

پس معلوم ہوا کہ جب تک امت مسلمہ دین کو دنیا پر مقدم رکھے گی اور نیکی کا حکم دیتی رہے گی اور بدی سے روکتی رہے گی تو خدا تعالیٰ اسے وحی کی برکت سے نوازتا چلا جائے گا۔ ہاں اگر وہ اس تعلیم کو چھوڑ دیں گے اور اس ارشاد کو پس پشت ڈال دیں گے تو پھر انہیں وحی الہی سے محروم کر دیا جائے گا۔ پس اس حدیث نبویؐ کی صداقت کی عملی شہادت یہ ہے کہ آج روئے زمین پر صرف اور صرف حضرت مسیح موعود علیہ السلام کی جماعت، جماعت احمدیہ ہے جو وحی والہام جیسی نعمتِ عظمیٰ سے اور اللہ تعالیٰ کے زندہ نشانات و تائیدات سے فیضیاب ہو رہی ہے۔ اس کے برعکس آپؐ پر ایمان نہ لانے والے ان آسمانی نعمتوں سے محروم ہیں۔



7 : انبیاء علیہم السلام پر غیر تشریحی وحی

قرآن کریم ہمیں بتاتا ہے کہ خدا تعالیٰ نے ہر ایک نبی سے کلام کیا، ان میں سے بعض نبی ایسے تھے جنہیں شریعت عطا کی گئی تھی اور بعض ایسے تھے جنہیں کوئی نئی شریعت عطا نہیں کی گئی تھی۔ اس طرح وحی بھی دو حصوں میں تقسیم ہوگئی۔ چنانچہ یہ کہنا صحیح نہیں ہے کہ متبوع یا تشریحی نبی کی طرف جو کلام الہی نازل ہوا وہ وحی ہے، اور جو تابع یا غیر تشریحی نبی کی طرف نازل ہوا وہ وحی نہیں۔ خدائے پاک کا کلام ہونے کی وجہ سے دونوں ہی وحی ہیں۔ انہی لغوی معنی میں اگر کتاب کا نام دیا جائے تو بھی صحیح ہے اور اس لحاظ سے ہر ایک نبی کتاب لایا ہے۔ لیکن قرآنی اصطلاح میں 'الکتاب' وحی تشریحی پر مشتمل ہونے کی وجہ سے کتاب شریعت کہلائے گی اور دوسری محض 'الکتاب' کے نام موسوم نہ ہوگی۔ علمائے اسلام نے اس موضوع پر بحثیں اٹھائی ہیں۔ چنانچہ حضرت امام رازیؒ فرماتے ہیں:

”وَ الْفَرْقُ بَيْنَ الْهُدَى وَالذِّكْرَى أَنَّ الْهُدَى مَا يَكُونُ دَلِيلًا عَلَى الشَّيْءِ
وَلَيْسَ مِنْ شَرْطِهِ أَنْ يَذْكَرَ شَيْئًا آخَرَ كَانَ مَعْلُومًا ثُمَّ صَارَ مَنْسِيًّا وَ أَمَّ الذِّكْرَى
فَهِيَ الَّتِي يَكُونُ كَذَلِكَ فَكُتِبَ أَنْبِيَاءِ اللَّهِ مُشْتَمَلَةً عَلَى هَذَيْنِ الْقِسْمَيْنِ بَعْضُهَا
دَلَائِلُ فِي أَنْفُسِهَا وَ بَعْضُهَا مُذَكَّرَاتٌ لَمَّا وَرَدَ فِي الْكُتُبِ الْإِلَهِيَّةِ الْمُتَقَدِّمَةِ۔“
(التفسير الكبير جزء 27 صفحہ: 68 سورة المؤمن زیر آیت ہدی و ذکر ذری لاولی الالباب)

کہ ”الہدی اور الذکری کا فرق یہ ہے کہ الہدی اس کو کہتے ہیں جو کسی چیز پر بطور دلیل ہو اور اس میں کوئی شرط نہیں کہ وہ کوئی ایسی بات ذکر کرے جو پہلے معلوم تھی اور پھر بھلا دی گئی، لیکن الذکری سے یہی مراد ہے پس انبیاء کی کتابیں ان دونوں قسموں پر

مشتمل ہیں بعض تو خود دلائل ہیں اور بعض کتابیں یاد دہانی کراتی ہیں ان باتوں کی جو ان سے پہلی کتب میں وارد ہیں۔“

زبور اس کی واضح مثال ہے۔ مشہور یہ ہے کہ وہ ایک کتاب ہے جو حضرت داؤد علیہ السلام پر نازل ہوئی۔ ساتھ ہی علماء اور مفسرین اس امر کا بھی برملا اقرار کرتے ہیں کہ اس میں کوئی نیا حکم نہیں ملتا۔ بلکہ اس میں تاکید ملتی ہے کہ شریعت تورات پر عمل کیا جائے۔ چنانچہ آیت 'وَآتَيْنَا دَاوُدَ زُبُورًا' (النساء آیت: 162) کے تحت لکھا ہے:

”إِسْمٌ لِّلْكِتَابِ الَّذِي أُنزِلَ عَلَى دَاوُدَ وَهُوَ مِئَةٌ وَخَمْسُونَ سُورَةً لَيْسَ فِيهَا حُكْمٌ وَلَا حَلَالٌ وَلَا حَرَامٌ بَلْ كُلُّهَا تَسْبِيحٌ وَتَقْدِيسٌ وَتَمْجِيدٌ وَتَنَاءٌ عَلَى اللَّهِ تَعَالَى وَ مَوَاعِظٌ۔“

(تفسیر الخازن جزء 1 صفحہ: 519 و تفسیر الفتوحات الالہیہ جزء 1 صفحہ: 470)

کہ زبور اس کتاب کا نام ہے جو داؤد (علیہ السلام) پر اتاری گئی۔ اس کی ایک سو پچاس سورتیں (باب) ہیں ان میں کوئی نیا حکم نہیں اور نہ ہی حلال اور حرام کا بیان ہے بلکہ وہ تمام کی تمام تسبیح و تقدیس اور خدا تعالیٰ کی حمد و ثنا اور وعظ پر مشتمل ہیں۔

قریباً یہی مضمون حاشیہ الجلالین الشیخ احمد الصاوی جزء 1 صفحہ: 225 میں بھی موجود ہے۔ پس واضح ہو گیا کہ زبور ایک کتاب ہے لیکن اس میں کوئی نیا حکم نہیں پایا جاتا اور نہ ہی حلال و حرام کے متعلق کوئی نئی بات ہے۔ اسی طرح سورۃ آل عمران آیت 184 میں الزُّبُرُ کے ماتحت لکھا ہے:

”الزُّبُرُ الْكُتُبُ الْمَقْصُورَةُ عَلَى الْحِكْمِ وَالْمَوَاعِظِ وَالْكِتَابُ الْمُنِيرُ

الْوَاضِحُ الْمَعْنَى الْمُتَضَمِّنُ لِلشَّرَائِعِ وَالْأَحْكَامِ۔“

(تفسیر جامع البیان للعلامة معین بن صفی صفحہ: 66)

کہ الزبر سے مراد وہ کتابیں ہیں جو صرف حکمتوں اور نصائح پر مشتمل ہیں اور
 الکتاب المنیر سے وہ کتاب جو واضح ہے اور شرائع اور احکام اپنے اندر رکھتی ہے۔“
 علامہ ابوالسعود آیت ”جَاؤا بِالْبَيِّنَاتِ وَالزُّبُرِ وَالْكِتَابِ الْمُنِيرِ“ کے ماتحت
 لکھتے ہیں:

”وَالْكِتَابُ فِي عُرْفِ الْقُرْآنِ مَا يَتَّصِفُ الشَّرَائِعَ وَالْأَحْكَامَ -“ (حاشیہ
 الشفیر الکبیر جزء 3 صفحہ 3) کہ الکتاب عرف قرآن میں اس کتاب الہی کو کہا جاتا ہے جس میں
 (نئے) شرعی احکام ہوں۔“

ان حوالجات سے ظاہر ہے کہ زبور اور الزبر وہ صحائف ہیں جو انبیاء کو دیئے گئے
 لیکن ان میں کوئی نیا حکم اور نئی شریعت نہ تھی۔ حالانکہ انہیں کتاب کا نام دیا جاتا ہے۔ بعض
 علماء نے کتاب کو صرف اس وحی کے لئے مخصوص قرار دے دیا ہے جس میں کوئی نئی شریعت
 پائی گئی ہو یا نئے احکام ملتے ہوں۔ لیکن یہ ان کی اپنی تشریح اور اپنے معنی ہیں۔ اس لئے
 انہیں صرف عرفی معنی قرار دیئے جائیں گے۔

حضرت امام راغب اصفہانی اپنی مفردات میں زیر لفظ زبور تحریر فرماتے ہیں:
 ”وَقَالَ بَعْضُهُمُ الزُّبُورُ اسْمٌ لِلْكِتَابِ الْمَقْصُورِ عَلَى الْحِكْمِ الْعَقْلِيَّةِ دُونَ
 الْأَحْكَامِ الشَّرْعِيَّةِ وَالْكِتَابُ لِمَا يَتَّصِفُ الْأَحْكَامَ وَالْحِكْمَ وَيَدُلُّ عَلَى ذَلِكَ أَنَّ
 زُبُورَ دَاوُدَ عَلَيْهِ السَّلَامُ لَا يَتَّصِفُ شَيْئًا مِّنَ الْأَحْكَامِ۔“

یعنی بعض علماء کا کہنا ہے کہ زبور اس کتاب کا نام ہے جس کا بیان عقلی حکمتوں تک
 محدود ہے، اس میں احکام شرعیہ نہیں پائے جاتے اور الکتاب اس کو کہتے ہیں جس میں
 احکام بھی ہوں اور حکمتیں بھی ہوں اور اس کی دلیل یہ ہے کہ حضرت داؤد علیہ السلام کی زبور

میں احکام (جدیدہ) نہیں پائے جاتے۔

یہاں خدا تعالیٰ کے ایک فرمان کی وضاحت ضروری ہے کہ وہ فرماتا ہے کہ اس نے انبیاء کو مبعوث کیا تو اَنْزَلَ مَعَهُمُ الْكِتَابَ (سورۃ البقرہ آیت 213) ان کے ساتھ کتاب بھی نازل فرمائی۔ (نیز دیکھئے سورۃ الحدید آیت 25)

یہاں اگر الکتاب سے مراد کلام الہی لیا جائے تو کوئی مشکل پیش نہیں آتی کیونکہ بیشک ہر ایک نبی سے خدا تعالیٰ ہم کلام ہو اور اسے کثرت کے ساتھ مکالمہ و مخاطبہ الہیہ کا شرف عطا ہوا۔ لیکن الکتاب سے اگر مراد وہ وحی لی جائے جو نئے احکام اور شرائع پر مشتمل ہو تو پھر تمام انبیاء کو کتاب دیئے جانے کا مطلب بیان کرتے ہوئے علامہ آلوسی رحمہ اللہ اس آیت کی تفسیر میں لکھتے ہیں:

”كَانَ كُلُّ وَاحِدٍ مِنْهُمْ يَأْخُذُ بِالْأَحْكَامِ إِمَّا مِنْ كِتَابٍ يُخْصِّهُ أَوْ مِنْ كِتَابٍ مَنْ قَبْلَهُ (روح المعانی جلد 2 صفحہ 101 زیر آیت وَ اَنْزَلَ مَعَهُمُ الْكِتَابَ) کہ ہر ایک نبی احکام اخذ کرتا تھا یا تو اپنی اس کتاب سے جو اس پر نازل ہوئی ہوتی یا اپنے سے کسی پہلے نبی کی کتاب سے۔“

علامہ معین بن صفی اپنی تفسیر (جامع البیان) میں اسی آیت کی ذیل میں لکھتے ہیں کہ اَنْزَلَ مَعَهُمُ الْكِتَابَ کا یہ مطلب نہیں کہ ہر ایک نبی پر الگ الگ کتاب نازل ہوئی۔

”اِذْ لَمْ يَكُنْ لِبَعْضِهِمْ كِتَابٌ وَاِنَّمَا كَانُوا يَأْخُذُونَ بِكِتَابِ مَنْ قَبْلِهِمْ“

کیونکہ بعض انبیاء کی کوئی کتاب نہ تھی وہ صرف اپنے سے پہلے انبیاء کی کتابوں سے احکام اخذ کیا کرتے تھے۔

حضرت امام رازی رحمہ اللہ نے وَاتَيْنَاهُمُ الْكِتَابَ وَالْحُكْمَ وَالنُّبُوَّةَ (سورة الانعام آیت 89) پر بحث کرتے ہوئے تحریر فرمایا ہے:

”وَيَحْتَمِلُ أَنْ يَكُونَ الْمَرَادُ مِنْهُ أَنْ يُؤْتِيَهُ فَهَمَّا تَامًا لِمَا فِي الْكِتَابِ وَعِلْمًا مُحِيطًا بِحَقَائِقِهِ وَأَسْرَارِهِ وَهَذَا هُوَ الْأَوْلَى لِأَنَّ الْأَنْبِيَاءَ الثَّمَانِيَةَ عَشَرَ الْمَذْكُورِينَ مَا أَنْزَلَ اللَّهُ تَعَالَى عَلَى كُلِّ وَاحِدٍ مِنْهُمْ كِتَابًا إِلَهِيًّا عَلَى التَّعْيِينِ وَالتَّخْصِيصِ۔“ (التفسير الكبير جزء 13 صفحہ 56 - سورة الانعام)

یعنی یہ بھی احتمال ہے کہ کتاب دینے سے مراد اس آیت میں یہ ہو کہ خدا تعالیٰ نے ان انبیاء کو اس کتاب کا پورا پورا فہم عطا کیا تھا اور ایسا علم دیا تھا جو اس کے اسرار اور حقائق پر محیط تھا اور یہی معنی زیادہ مناسب ہیں کیونکہ ان اٹھارہ انبیاء میں سے جو (اس آیت سے) پہلے مذکور ہیں ہر ایک کو الگ الگ کتاب نہیں دی گئی تھی۔“



8: صحابہ رضی اللہ عنہم پر وحی

1: حضرت ابو بکرؓ: کتاب اللمع میں لکھا ہے:

”كَانَتْ لِأَبِي بَكْرٍ رَضِيَ اللَّهُ عَنْهُ جَارِيَةٌ حُبْلَى فَقَالَ الْقَيْ فِي رَوْعِي
أَنَّهَا أُنْثَى -“

(کتاب اللمع لابی نصر عبداللہ علی السراج الطوسی باب ذکر ابی بکر الصدیقؓ صفحہ 171 - دارالکتب الحدیثیہ بمصر)

کہ حضرت ابو بکر رضی اللہ عنہ کی لونڈی حاملہ تھی، فرماتے ہیں مجھے الہام ہوا کہ حمل میں لڑکی ہے تو اس کے ہاں لڑکی ہی پیدا ہوئی۔

2: حضرت عمر بن الخطابؓ: حضرت عمر رضی اللہ عنہ نے سعد بن ابی وقاص کو ایرانیوں سے جنگ کے دوران جو تحریری فرمان بھجوایا اس میں یہ درج تھا کہ مجھے القاء ہوا ہے کہ تمہارے مقابلہ میں دشمن کو شکست ہوگی۔

(الوثائق السیاسیہ مرتبہ ڈاکٹر حمید اللہ حیدر آبادی فرمان بنام سعد بن ابی وقاص صفحہ 303)

چنانچہ لکھا ہے کہ حضرت عمر رضی اللہ عنہ کے بارے میں نبی کریم صلی اللہ علیہ وسلم نے فرمایا تھا:

”إِنَّهُ مِنَ الْمُحَدَّثِينَ بِفَتْحِ الدَّالِ أَيْ الْمُلْهَمِينَ -“

(الفتاوی الحدیثیہ صفحہ 395 مطلب: فی کلام علی کرامات الاولیاء علی اکمل الوجہ)

کہ وہ محدثین (بمعنی ملہمین) میں سے ہے:

شیخ عبدالرحمان الصفوری میں لکھتے ہیں:

3: ”قَالَ عُمَرُ رَأَيْتُ رَبِّي فِي الْمَنَامِ فَقَالَ يَا ابْنَ الْخَطَّابِ تَمَنَّ عَلَيَّ فَسَكْتُ

فَقَالَ فِي الثَّانِيَةِ يَا ابْنَ الْخَطَّابِ أَعْرِضْ عَلَيْكَ مُلْكِي وَ مَلَكُوتِي وَ اقُولْ لَكَ تَمَنَّ

عَلَىٰ وَ أَنْتَ فِي ذَلِك تَسْكُتُ فَقُلْتُ يَا رَبِّ شَرَّفْتَ الْأَنْبِيَاءَ بِكُتُبٍ أَنْزَلْتَهَا عَلَيْهِمْ فَشَرَّفْنِي بِكَلَامٍ مِنْكَ بِلَا وَاسِطَةٍ فَقَالَ يَا ابْنَ الْخَطَّابِ: مَنْ أَحْسَنَ إِلَى مَنْ أَسَاءَ إِلَيْهِ فَقَدْ أَخْلَصَ لِي شُكْرًا وَ مَنْ أَسَاءَ إِلَيَّ مِنْ أَحْسَنَ إِلَيْهِ فَقَدْ بَدَّلَ نِعْمَتِي كُفْرًا۔“ (نزهة المجالس و منتخب النفائس جزء اول باب الحلم و الصبح عن عشرات الاخوان)

یعنی حضرت عمر رضی اللہ عنہ نے فرمایا کہ میں نے اپنے رب کو خواب میں دیکھا تو اس نے فرمایا: اے ابن الخطاب! کچھ مانگ!! میں چُپ رہا تو اس نے دوبارہ فرمایا: اے ابن الخطاب! میں تیرے سامنے اپنا ملک اور حکومت پیش کر رہا ہوں اور کہہ رہا ہوں کہ مجھ سے کسی چیز کی خواہش کرو اور تو خاموش بیٹھا ہے؟ اس پر میں نے عرض کی اے میرے رب! تو نے انبیاء کو ان پر کتابیں نازل فرما کر (اپنے کلام سے) مشرّف کیا ہے مجھے بھی اپنے کلام بلا واسطہ سے نواز، تو خدا تعالیٰ نے فرمایا: اے ابن الخطاب! جو بھلا کرے اس شخص کا جس نے اسے دُکھ دیا ہو تو اس نے یقیناً میرا حقیقی اور خالص شکر ادا کیا اور جو شخص اس شخص کو دکھ دے جس نے اس کا بھلا کیا ہو تو اس نے میری نعمت کو کفر سے تبدیل کر دیا۔

اس روایت سے ظاہر ہے کہ خدا تعالیٰ اپنے پاک مقرب بندوں سے خواہ وہ نبی ہوں یا نہ محبت سے گفتگو کرتا ہے۔

4: حضرت عائشہ صدیقہ رضی اللہ عنہا کو خدا تعالیٰ نے جس قدر علم و عرفان سے نوازا تھا وہ ظاہر و باہر ہے۔ آپ رضی اللہ عنہا مطہرہ پر منافقین کو جھوٹا اتہام لگانے کا موقع ہاتھ آ گیا تو آپ رضی اللہ عنہا کو جب اس کی خبر پہنچی کہ بعض منافقین آپ رضی اللہ عنہا کی ذات بابرکت پر گندے الزام لگا رہے ہیں تو آپ رضی اللہ عنہا کو بہت رنج پہنچا، کھانا پینا چھوٹ گیا اور زندگی تلخ ہو گئی، اپنے رب کے سامنے گڑ گڑاتی رہیں اور مدد کی درخواست کرتی رہیں۔ آپ رضی اللہ عنہا کے درد اور دُکھ کو دیکھ کر خواب میں

ایک فرشتہ ایک نوجوان کی شکل میں آیا:

”فَقَالَ لِي: مَا لَكَ؟ فَقُلْتُ حَزِينَةٌ مِمَّا ذَكَرَ النَّاسُ فَقَالَ: أُدْعِي بِهَذِهِ يُفَرِّجَ عَنْكَ فَقُلْتُ مَا هِيَ؟ فَقَالَ: قَوْلِي يَا سَابِغَ النِّعَمِ وَيَا دَافِعَ النِّقَمِ! وَيَا فَارِجَ الْغَمِّ وَيَا كَاشِفَ الظُّلْمِ يَا أَعْدَلَ مَنْ حَكَمَ وَيَا حَسِيبَ مَنْ ظَلَمَ! يَا أَوَّلَ بِلَا بَدَايَةٍ وَيَا آخِرَ بِلَا نِهَايَةٍ وَيَا مَنْ لَهٗ إِسْمٌ بِلَا كُنْيَةٍ اللَّهُمَّ اجْعَلْ لِي مِنْ أَمْرِي فَرْجًا وَمَخْرَجًا قَالَتْ فَانْتَبَهْتُ وَ أَنَا رِيَّانَةٌ شَبَعَانَةٌ وَقَدْ أَنْزَلَ اللَّهُ مِنْهُ فَرْجِي۔

(الدرر المثور جزء 5 صفحہ 38)

یعنی اس نے مجھے کہا کہ تجھے کیا ہو گیا ہے؟ میں نے کہا کہ لوگوں کی باتیں سنکر مجھے سخت غم لاحق ہے۔ اس نے کہا ان کلمات کے ذریعہ دعا کرو اللہ تعالیٰ تمہارے غم کو دور فرمادے گا، میں نے کہا: کون سے کلمات؟ اس نے کہا: یوں کہو: اے جو تمام نعمتیں عطا فرماتا ہے، تمام مصیبتیں دفع کر دیتا ہے، تمام غموں کو دور کرتا ہے تمام اندھیروں کو نابود کر دیتا ہے اور اے جو سب حاکموں سے زیادہ عادل ہے اور جو سب ظالموں کا احتساب کر نیوالا ہے اور اے خدا جو اول ہے اور تیری ابتداء نہیں اور آخر ہے اور تیری کوئی انتہا نہیں اور اے جس کا نام ہے کوئی کنیت نہیں۔ میرے لئے اس غم سے چھٹکارے کا کوئی انتظام فرما۔“

حضرت عائشہؓ فرماتی ہیں: ”اس کے بعد میں جاگ اُٹھی تو میں نے دیکھا کہ میں سیر ہوں نہ پیاس تھی اور نہ بھوک اور نیز خدا تعالیٰ نے میری براءت کے بارے میں اپنا ارشاد بھی نازل فرمادیا۔“

وہ شخص جو نہ کھاتا ہو اور نہ کچھ پیتا ہو، اُٹھے تو سیر ہو، تو یہ وحی کا ہی کرشمہ تھا۔ ورنہ جسے شدید غم لاحق ہو اور کھانا پینا بھی چھوٹ گیا ہو، اس کے متعلق یہ خیال بھی نہیں کیا جاسکتا

کہ وہ اٹھے گا تو سیر ہوگا اور اسے کمزوری اور ضعف تک محسوس نہ ہوگا۔ نیز الزام سے بریت بھی نازل ہو چکی ہو تو یہ وحی کا ہی منظر تھا جو حضرت عائشہ صدیقہؓ کو دکھایا گیا تھا۔

5: حضرت علیؓ: مشہور روایت ہے: ”كَانَ عَلِيٌّ وَالْفَضْلُ يُغَسِّلَانِ رَسُولَ

اللَّهِ صَلَّى اللَّهُ عَلَيْهِ وَسَلَّمَ فَنُودِيَ عَلِيُّ رَضِيَ اللَّهُ عَنْهُ أَرْفَعُ طَرْفَكَ إِلَى السَّمَاءِ.“ (الخصائص الكبرى للسيوطيؒ صفحہ 482 باب ما وقع في غسله من الآيات)

کہ حضرت علی اور فضل بن عباس رضی اللہ عنہما رسول اللہ ﷺ کو غسل دے رہے تھے کہ حضرت علیؓ کو (ایک غیبی) آواز آئی کہ اپنی نگاہ آسمان کی طرف اٹھا۔

6: حضرت علیؓ و دیگر صحابہؓ: ”عَنْ عَائِشَةَ رَضِيَ اللَّهُ تَعَالَى عَنْهَا قَالَتْ لَمَا

أَرَادُوا غُسْلَ النَّبِيِّ صَلَّى اللَّهُ عَلَيْهِ وَسَلَّمَ قَالُوا وَاللَّهِ لَا نَدْرِي أُنْجَرِدُ رَسُولَ اللَّهِ عَنْ ثِيَابِهِ كَمَا نُجَرِدُ مَوْلَى أُمَّ نَعْسِلَهُ وَعَلَيْهِ ثِيَابُهُ فَلَمَّا اخْتَلَفُوا أَلْقَى اللَّهُ عَلَيْهِمُ النَّوْمَ حَتَّى مَا مِنْهُمْ رَجُلٌ إِلَّا وَذَقْنَهُ فِي صَدْرِهِ ثُمَّ كَلَّمَهُمْ مُكَلِّمٌ مِنْ نَاحِيَةِ الْبَيْتِ لَا يَدْرُونَ مَنْ هُوَ أَنْ اغْسِلُوا النَّبِيَّ صَلَّى اللَّهُ عَلَيْهِ وَسَلَّمَ وَعَلَيْهِ ثِيَابُهُ۔ اخرجہ ابو داود والحاكم والبيهقي و حيلة ابو نعيم۔“

(الخصائص الكبرى للسيوطيؒ صفحہ 483 باب ما وقع في غسله من الآيات)

ترجمہ: حضرت عائشہ رضی اللہ عنہا سے روایت ہے۔ انہوں نے کہا۔ جب صحابہؓ نے نبی کریم ﷺ کو غسل دینے کا ارادہ کیا تو کہنے لگے خدا کی قسم ہم نہیں جانتے کہ رسول کریم ﷺ کے کپڑے اتار لیں جیسا کہ ہم مردوں کے کپڑے اتار لیتے ہیں یا آپؐ کو آپ کے کپڑوں میں ہی غسل دیں۔ پس جب انہوں نے اختلاف کیا تو اللہ تعالیٰ نے سب پر نیند وارد کر دی یہاں تک کہ ان میں سے کوئی آدمی نہ رہا مگر اس کی ٹھوڑی اس کے سینے کو جا لگی۔

پھر ان سے ایک کلام کرنے والے نے گھر کے ایک طرف سے کلام کی۔ صحابہؓ نے نہ جانا کہ وہ کون ہے۔ اس نے کہا کہ نبی کریم ﷺ کو کپڑوں سمیت غسل دو۔ (اس روایت کی تخریج ابوداؤد، الحاکم اور بیہقی نے کی ہے اور ابو نعیم نے اسے صحیح قرار دیا ہے۔)

یہ ایسی شان اور طاقت کی وحی تھی کہ تمام صحابہؓ نے بغیر کسی شک اور شبہ کے اس آواز کو سچا یقین کیا اور اسے خدائی آواز اور الہی فیصلہ تسلیم کرتے ہوئے اس پر عمل کیا۔

7: حضرت ابی بن کعبؓ: ”عَنْ أَنَسٍ قَالَ قَالَ أَبِي ابْنِ كَعْبٍ لَأَدْخُلَنَّ الْمَسْجِدَ فَلَأَصَلِّينَ وَلَا أَحْمَدَنَّ اللَّهَ تَعَالَى بِمُحَامِدٍ لَمْ يَحْمِدْ بِهَا أَحَدٌ فَلَمَّا صَلَّى وَجَلَسَ يَحْمِدُ اللَّهَ تَعَالَى وَيُثَنِّي عَلَيْهِ إِذَا هُوَ بِصَوْتٍ عَالٍ مِنْ خَلْفٍ يَقُولُ اللَّهُمَّ لَكَ الْحَمْدُ كُلُّهُ وَلَكَ الْمُلْكُ بِيَدِكَ الْخَيْرُ كُلُّهُ وَإِلَيْكَ يَرْجِعُ الْأَمْرُ كُلُّهُ عَلَانِيَتِهِ وَسِرِّهِ لَكَ الْحَمْدُ إِنَّكَ عَلَى كُلِّ شَيْءٍ قَدِيرٌ اغْفِرْ لِي مَا مَضَى مِنْ ذُنُوبِي وَأَعْصِمْنِي فِيمَا بَقِيَ مِنْ عُمْرِي وَارْزُقْنِي أَعْمَا لَا زَاكِيَةً تَرْضَى بِهَا مِنِّي وَتُبَّ عَلَيَّ۔ فَأَنَّى رَسُولَ اللَّهِ فَقَصَّ عَلَيْهِ فَقَالَ جَبْرِيلُ عَلَيْهِ السَّلَامُ۔“

(روح المعانی جلد 22 صفحہ 40 زیر تفسیر آیت خاتم النبیین)

ترجمہ:- حضرت انسؓ سے روایت ہے انہوں نے کہا کہ مجھے ابی بن کعب نے کہا میں مسجد میں ضرور داخل ہوں گا پھر ضرور نماز پڑھوں گا اور ضرور اللہ تعالیٰ کی ایسے محامد کے ساتھ حمد کروں گا کہ کسی نے ایسی حمد نہ کی ہو۔ جب انہوں نے نماز پڑھی اور خدا کی حمد کرنے کے لئے بیٹھ گئے تو ناگاہ انہوں نے پیچھے سے ایک شخص کو بلند آواز سے یہ کہتے سنا۔ ”اے اللہ سب حمد تیرے لئے ہے، ملک تیرا ہے، سب بھلائی تیرے ہاتھ میں ہے، سب امور کا مرجع تو ہے خواہ وہ امور ظاہری ہوں یا باطنی حمد تیرے لئے ہی ہے بے شک تو ہر شے پر قادر ہے۔“

میرے گزشتہ گناہوں کو معاف کر دے اور مجھے باقی عمر محفوظ رکھ اور مجھے ایسے پاکیزہ اعمال کی توفیق دے کہ تو ان کے ذریعہ مجھ سے راضی ہو جائے۔ مجھ پر رحمت سے رجوع کر۔“ پھر ابی بن کعب رسول اللہ ﷺ کے پاس آئے اور سارا واقعہ بیان کیا تو آپ نے فرمایا، وہ جبرائیل علیہ السلام تھے۔

8: عبد اللہ بن زید بن ربیع: حضرت عبد اللہ بن زید رضی اللہ عنہ کو روایا میں اذان سکھائی گئی۔ اسی طرح حضرت عمر رضی اللہ عنہ کو بھی۔ (مشکوٰۃ باب الاذان)

نمونہ کے طور پر یہ چند حوالہ جات جو پیش کئے گئے ہیں۔ یہ ثابت کرتے ہیں کہ صحابہ رضی اللہ عنہم الہام کی نعمت سے محروم نہ تھے۔ وہ بکثرت اللہ تعالیٰ کے اس انعام سے بہرہ ور تھے۔ جیسا کہ اللہ تعالیٰ فرماتا ہے: ”إِذْ يُوحِي رُؤْيَاكَ إِلَى الْمَلَائِكَةِ إِنِّي مَعَكُمْ فَتَبَتُوا الَّذِينَ آمَنُوا“ (سورۃ الانفال: 13) ترجمہ: ”یعنی جب تیرا رب ملائکہ کی طرف وحی کر رہا تھا کہ میں تمہارے ساتھ ہوں پس وہ لوگ جو ایمان لائے ہیں انہیں ثبات بخشو۔“

اس آیت سے ظاہر ہے کہ جہاد کے موقع پر اس میں شامل ہونے والے تمام صحابہ پر ملائکہ کا نزول ہوا اور انہوں نے وحی الہی کے مطابق مسلمانوں کو حوصلہ دیا اور ثبات بخشا۔

9: امام ابن حجر لہیثمی کہتے ہیں کہ آنحضرت ﷺ کا بیٹا ابراہیم (جو آیت خاتم النبیین کے نزول کے بعد پیدا ہوئے) نبی تھا اور پھر یہ خیال ظاہر کیا ہے کہ ان کی طرف حضرت جبرئیل رضی اللہ عنہ وحی لے کر نازل ہوئے۔ جس طرح جبرئیل رضی اللہ عنہ حضرت عیسیٰ رضی اللہ عنہ پر ماں کی گود میں وحی لے کر نازل ہوئے اور حضرت یحییٰ رضی اللہ عنہ پر تین سال کی عمر میں نازل ہوئے۔ لکھتے ہیں:

”وَلَا بُعْدَ فِي إِبْتَاتِ النَّبُوَّةِ لَهُ مَعَ صِغَرِهِ لِأَنَّهُ كَعِيسَى الْقَائِلِ يَوْمَ وُلِدَ إِنِّي

عَبْدُ اللَّهِ اتَانِي الْكِتَابَ وَجَعَلَنِي نَبِيًّا وَكَيْحِي الَّذِي قَالَ تَعَالَى فِيهِ وَآتَيْنَهُ
الْحُكْمَ صَبِيًّا۔“

(الفتاویٰ الحدیثیہ مصنفہ امام ابن حجر العسقلانی۔ باب مطلب ماوردنی حق ابراہیم ابن نبینا ﷺ صفحہ 236)

”کہ آنحضرت ﷺ کا صاحبزادہ ابراہیم چھوٹی عمر میں ہی نبی ہو گیا ☆ تو اس میں کوئی بعید از عقل بات نہیں کیونکہ وہ حضرت عیسیٰ کی طرح ہیں جنہوں نے پیدائش کے دن کہا تھا کہ میں خدا کا بندہ ہوں۔ مجھے اللہ نے کتاب دی ہے اور نبی بنایا ہے نیز وہ حضرت یحییٰ کی طرح ہیں۔ جن کے بارے میں اللہ تعالیٰ فرماتا ہے کہ ہم نے ان کو بچپن ہی کی عمر میں دانشمندی عطا فرمائی تھی۔“ پھر فرماتے ہیں:

”وَاحْتِمَالُ نَزُولِ جِبْرِيلَ بِوَحْيِ لِعِيسَىٰ أَوْ يَحْيَىٰ يَجْرِي فِي اِبْرَاهِيمَ۔“

(الفتاویٰ الحدیثیہ مصنفہ امام ابن حجر العسقلانی۔ باب مطلب ماوردنی حق ابراہیم ابن نبینا ﷺ صفحہ 236)

کہ جس طرح حضرت عیسیٰ اور یحییٰ علیہما السلام پر بچپن میں جبریل وحی لے کر نازل ہوئے اس طرح احتمال ہے کہ بچپن کی عمر میں حضرت ابراہیم ابن النبی پر جبریل وحی لے کر نازل ہوئے۔

10: ”وَالْأَخْبَارُ طَافِحَةٌ بِرُؤْيَا الصَّحَابَةِ لِلْمَلِكِ وَسَمَاعِهِمْ كَلَامَهُ وَكَفَىٰ

دَلِيلًا لِمَا نَحْنُ فِيهِ قَوْلُهُ سُبْحَانَهُ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ

الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ فَإِنَّ فِيهَا

نُزُولَ الْمَلِكِ عَلَىٰ غَيْرِ الْأَنْبِيَاءِ فِي الدُّنْيَا وَتَكْلِيمَهُ إِيَّاهُ وَلَمْ يَقُلْ أَحَدٌ مِنَ النَّاسِ

أَنَّ ذَلِكَ يَسْتَدْعِي النَّبُوَّةَ وَكَوْنُ ذَلِكَ لِأَنَّ النُّزُولَ وَالتَّكْلِيمَ قُبَيْلَ الْمَوْتِ غَيْرُ

☆ یہ اس روایت کی بنا پر ہے کہ جس میں بیان ہوا ہے آنحضرت ﷺ نے اس کی تدفین کے موقع پر فرمایا تھا: ”أَمَا وَاللَّهِ أَنَّهُ لَنَبِيٌّ ابْنُ

نَبِيٍّ“ کہ بخدا یہ نبی ہے اور نبی کا بیٹا ہے۔

مُفِيدٍ كَمَا لَا يَخْفَى۔“ (تفسیر روح المعانی جزء 22 صفحہ 40 زیر آیت خاتم النبیین)

”یعنی روایات بھری پڑی ہیں اس بات سے کہ صحابہ رضی اللہ عنہم نے فرشتے (جبرائیل) کو دیکھا اور اس کا کلام سنا اور اس کے لئے بطور دلیل ایک آیت ہی کافی ہے جس میں خدا تعالیٰ فرماتا ہے کہ وہ لوگ جو کہتے ہیں کہ ہمارا رب صرف اللہ ہی ہے اور پھر وہ اس پر مضبوطی سے قائم رہے ان پر فرشتوں کا نزول ہوتا ہے جو انہیں کہتے ہیں کہ تم نہ ڈرو اور نہ غم کھاؤ اور خوشی مناؤ اس جنت کی وجہ سے جس کا تمہیں وعدہ دیا جاتا ہے۔

پس اس آیت میں بتایا گیا ہے کہ جو لوگ نبی نہیں ان پر بھی فرشتے اترتے اور ان سے کلام کرتے ہیں اور کوئی شخص اس بات کا قائل نہیں کہ یہ امر نبوتِ خاصہ کو ہی چاہتا ہے ہاں یہ کہنا کہ فرشتوں کا یہ نزول اور ان کا کلام موت سے ذرا پہلے ہوتا ہے بے فائدہ سا قول ہے جیسے کہ واضح ہی ہے۔“ اس میں علامہ موصوف نے قرآن مجید سے استدلال کیا ہے کہ آئندہ بھی فرشتے مومنوں پر نازل ہوتے رہیں گے۔

صحابہ رضی اللہ عنہم پر وحی والہام میں کمی کی وجہ: ایک سوال یا خیال یہ بھی پیدا ہوتا ہے کہ آنحضرت صلی اللہ علیہ وسلم کے قریب کے زمانہ میں نزولِ وحی کا زیادہ ذکر نہیں ملتا یا اس کا کثرت سے اظہار نہیں ہوا جبکہ آپ کے بعد اس کا زیادہ ذکر ملتا ہے۔ اس سوال کا جواب دیتے ہوئے علامہ ابن حجر صحیح بخاری کی شرح میں لکھتے ہیں:

”وَكَانَ السِّرُّ فِي نُدُورِ الْإِلْهَامِ فِي زَمَانِهِ وَكَثْرَتِهِ مِنْ بَعْدِهِ.... لِمَنْ اخْتَصَّ اللَّهُ بِهِ لِلْأَمْنِ مِنَ اللَّبْسِ فِي ذَلِكَ۔“

(فتح الباری شرح البخاری کتاب التعمیر باب البشرات)

”یعنی یہ بات کہ آنحضرت صلی اللہ علیہ وسلم کے قریب کے زمانہ میں الہام کی وہ کثرت نہیں

پائی جاتی جو بعد کے زمانہ میں پائی جاتی ہے اس میں تقدیر الہی کا یہ راز مخفی تھا کہ تا قرآنی وحی کے ساتھ کسی دوسری وحی کا خلط نہ واقع ہو۔“



9: غیر انبیاء پر وحی

۱: پہلی امتوں میں غیر انبیاء پر وحی کا نزول

اللہ تعالیٰ فرماتا ہے: ”وَمَا أَرْسَلْنَا قَبْلَكَ إِلَّا رِجَالًا نُّوحِي إِلَيْهِمْ فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ (سورۃ الانبیاء: 8) اور تجھ سے پہلے ہم نے کبھی کسی کو نہیں بھیجا مگر مردوں کو جن کی طرف ہم وحی کرتے تھے۔ پس اہل ذکر سے پوچھ لو اگر تم نہیں جانتے۔

اس آیت کریمہ میں اللہ تعالیٰ نے یہ قانون بیان فرمایا ہے کہ منصب نبوت صرف مردوں کو دیا جاتا ہے، لیکن ولایت میں مردوں کے ساتھ عورتیں بھی ہمیشہ شامل ہوتی رہیں اور خدا تعالیٰ دونوں سے ہمکلام ہوتا رہا اور انہیں اپنی رحمت اور فضلوں سے نوازتا رہا۔ یہ نعمت الہی صرف امت محمدیہ ہی کو حاصل نہیں بلکہ اس کے ساتھ پہلی امتوں کے اولیاء بھی اس نعمت ہمکلامی میں شریک ہیں۔

(۱) قرآن مجید میں اللہ تعالیٰ فرماتا ہے: وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ فَاِذَا حَفَّتْ عَلَيْهِ فَالْقِيهِ فِي الْيَمِّ وَلَا تَخَافِي وَلَا تَحْزِنِي إِنَّا رَادُّوهُ إِلَيْكَ وَجَاعِلُوهُ مِنَ الْمُرْسَلِينَ ۝ (سورۃ القصص آیت 7) ”اور ہم نے موسیٰ کی ماں کی طرف وحی کی کہ اسے دودھ پلا۔ پس جب تو اس کے بارہ میں خوف محسوس کرے تو اسے دریا میں ڈال دے اور کوئی خوف نہ کر اور کوئی غم نہ کھا۔ ہم یقیناً اسے تیری طرف دوبارہ لانے والے ہیں اور اسے مرسلین میں سے (ایک رسول) بنانے والے ہیں۔“

موسیٰ کی ماں کا نام یوکبد تھا (خروج باب 16 آیت 20) یا یوحاند تھا (تفسیر الحارن جزء 5

صفحہ 134) بعض لوگ کہتے ہیں کہ اولیاء کی وحی ظنی ہوتی ہے مگر دیکھئے موسیٰ کی والدہ پر جو وحی نازل ہوئی اس نے اسے کیسا یقین دلایا اور یہ کتنی شاندار وحی ہے۔ اس میں دو باتوں کا حکم دیا گیا، پھر دو باتوں سے منع فرمایا گیا ہے پھر دو خوشخبریاں دی ہیں، سبحان اللہ العظیم۔ اور پھر کس خوبی سے یہ وحی سچی ثابت ہوئی؟ اور کس یقین سے موسیٰ کی والدہ کا دل یقین سے بھر گیا اور اس نے اس پر عمل کیا۔

اگر یہ وحی الہی یقینی نہ ہوتی تو ممکن نہ تھا کہ ماں اپنے بیٹے کو دریا میں ڈالنے پر آمادہ ہو جاتی۔ یہ وحی کا کرشمہ تھا کہ وہ ایسی باتیں کر گزری جن کی ایک ماں سے از خود ہرگز امید نہ کی جاسکتی تھی۔ اسی وحی کا نتیجہ تھا کہ خدا تعالیٰ نے اس پر اپنی خاص رحمت نازل فرمائی اور اسے اپنے وعدہ کے مطابق ماں سے واپس ملا دیا۔

قرآن کریم بھی آیت ”إِنَّ الَّذِينَ قَالُوا رَبُّنَا اللَّهُ“ میں استنقامت دکھانے والے مومنوں کی وحی کو، ان سے جو کہ تحقیق جملہ کے لئے استعمال ہوتا ہے مؤکد کر کے یقینی قرار دیتا ہے۔

(۲) قرآن کریم میں ہی خدا تعالیٰ فرماتا ہے کہ جہاں موسیٰ پر اور ان کی ماں پر یقینی وحی نازل فرمائی، وہاں حضرت عیسیٰ اور آپ کی ماں پر جو وحی نازل ہوئی وہ بھی یقینی تھی۔ وحی کی برکت سے ہی مریم کا دل تھم گیا اور ڈھارس بندھ گئی اور اسی وحی کے طفیل اس نے خدا تعالیٰ کا قرب حاصل کیا اور خدا کے حضور میں وہ عزت پائی جو بہت کم مردوں کے حصہ میں آتی ہے فرمایا:

”فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا
 ۞ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۞ قَالَ إِنَّمَا أَنَا رَسُولُ رَبِّكِ

لَا هَبَ لَكَ غُلَامًا زَكِيًّا ۝ قَالَتْ أَنَّى يَكُونُ لِي غُلَامٌ وَلَمْ يَمَسُّنِي بَشَرٌ وَلَمْ أَكْ
بَعِيًّا ۝ قَالَ كَذَلِكَ قَالَ رَبُّكَ هُوَ عَلَيَّ هَيِّئْ وَلِنَجْعَلَهُ آيَةً لِلنَّاسِ وَرَحْمَةً مِنَّا
وَكَانَ أَمْرًا مَّقْضِيًّا ۝“ (سورة مريم: 18 تا 22)

پس اس نے اپنے اور ان کے درمیان ایک حجاب حائل کر دیا۔ تب ہم نے اس کی
طرف اپنا فرشتہ (جبرئیل) بھیجا اور اس نے اس کے لئے ایک مناسب بشر کا تمثیل اختیار
کیا۔ اس نے کہا میں تجھ سے خدا کی پناہ میں آتی ہوں اگر تو تقویٰ شعار ہے۔ اس نے
کہا میں تو تیرے رب کا محض ایک اپیلچی ہوں تاکہ تجھے ایک پاک خولڑ کا عطا کروں۔
اس نے کہا میرے کوئی لڑکا کیسے ہوگا جبکہ مجھے کسی بشر نے چھوا تک نہیں اور میں کوئی بدکار
نہیں؟ اس نے کہا اسی طرح۔ تیرے رب نے کہا ہے کہ یہ بات مجھ پر آسان ہے اور
(ہم اسے پیدا کریں گے) تاکہ ہم اسے لوگوں کے لئے نشان بنائیں اور اپنی طرف سے
مجسم رحمت بنا دیں اور یہ ایک طے شدہ امر ہے۔

کیسا عظیم الشان کلام ہے۔ ایک کنواری سے خدا تعالیٰ کا فرشتہ ہمکلام ہوتا ہے
اور کہتا ہے کہ تو ایک لڑکا جنے گی، وہ لڑکا پاکباز انسان ہوگا اور خدا تعالیٰ کی قدرت کا ایک
نشان اور کئی لوگ اس سے مل کر خدا تعالیٰ کی رحمتیں اور برکتیں حاصل کریں گے اور پھر ایسا ہی
وقوع میں آگیا۔ مریم کئی ماہ تک حاملہ رہی اور خدا تعالیٰ کو یاد کرتی رہی، آخر انسان تھی اور وہ
بھی ایک عورت اور پھر کنواری اور پھر سفر میں جب ولادت کا وقت آیا تو ادھر درد زہ کی
تکلیف ادھر کھانے پینے کو کچھ نہ تھا، خدا کے سوا اسے کوئی نظر نہیں آ رہا تھا؟ اس موقع پر خدا
تعالیٰ کی رحمت جوش میں آئی اور فرشتہ کو حکم ہوا۔ چنانچہ

”فَنَادَاهَا مِن تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا ۝ وَهُزِّي

إِلَيْكَ بِجَذْعِ النَّخْلَةِ تُسَاقِطُ عَلَيْكَ رُطْبًا جَنِيًّا ۝ فَكُلِي وَاشْرَبِي وَقَرِّي عَيْنًا فَإِمَّا تَرَيْنَ مِنَ الْبَشَرِ أَحَدًا فَقُولِي إِنَّي نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ إِنْسِيًّا ۝

(سورۃ مریم آیت: 25 تا 27)

تب (ایک پکارنے والے نے) اسے اس کے زیریں طرف پکارا کہ کوئی غم نہ کر۔ تیرے رب نے تیرے نشیب میں ایک چشمہ جاری کر دیا ہے۔ اور کھجور کی ساق کوٹو اپنی طرف جنبش دے وہ تجھ پر تازہ پکی ہوئی کھجوریں گرائے گی۔ پس تو کھا اور پی اور اپنی آنکھیں ٹھنڈی کر اور اگر تو کسی شخص کو دیکھے تو کہہ دے کہ یقیناً میں نے رحمن کے لئے روزہ کی منت مانی ہوئی ہے۔ پس آج میں کسی انسان سے گفتگو نہیں کروں گی۔

یہ کیسی تفصیلی اور طویل وحی ہے جو حضرت مریم کو ہوئی اور اس کا حرف حرف یقینی

اور سچا ثابت ہوا۔

(۳) ایک اور جگہ خدا تعالیٰ فرماتا ہے کہ جب حضرت عیسیٰ علیہ السلام مبعوث ہوئے اور یہود نے آپ کی سخت مخالفت کی تو خدا تعالیٰ نے ان میں سے بعض کے دلوں میں وحی نازل فرمائی اور اس وحی کا اتنا اثر ہوا کہ وہ حضرت عیسیٰ علیہ السلام پر ایمان لے آئے، فرمایا:

”وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا آمَنَّا وَاشْهَدُوا

بِأَنَّنَا مُسْلِمُونَ ۝“ (سورۃ المائدہ: 112)

اور جب میں نے حواریوں کی طرف وحی کی کہ مجھ پر اور میرے رسول پر ایمان

لے آؤ تو انہوں نے کہا کہ ہم ایمان لے آئے، پس گواہ رہ کہ ہم فرمانبردار ہو چکے ہیں۔

اس مخالفت کے زمانہ میں جبکہ حضرت عیسیٰ علیہ السلام بظاہر بے کس و بے بس تھے۔

خدا تعالیٰ نے آپ کی تائید میں لوگوں کے دلوں میں وحی نازل فرمائی۔ جس کا اثر یہ ہوا کہ

وہ لوگ آپؐ پر ایمان لائے اور بڑے مخلص ثابت ہوئے، اگر ان پر یہ وحی نازل نہ ہوئی ہوتی تو ان میں یقیناً وہ صدق و اخلاص پیدا نہ ہو سکتا تھا جو وحی کے ذریعہ پیدا ہوا۔ مدعا یہ ہے کہ پہلی امتوں میں بھی اولیاء اللہؑ پر وحی نازل کی گئی۔ ایک دو پر نہیں بہت سے اولیاء پر۔ خود نبی کریم ﷺ نے فرمایا ہے:

”قَدْ كَانَ فِيْمَا مَضَى قَبْلَكُمْ مِنَ الْأُمَّمِ أَنْاسٌ مُّحَدِّثُونَ“

(الجامع الصغیر جزء 2 صفحہ 48 رواہ البخاری عن ابی ہریرہ)

کہ تم سے پہلی امتوں میں بہت سے ایسے لوگ پیدا ہوئے جن سے خدا ہمکلام

ہوا۔

ب: امتِ محمدیہ میں صلحاء پر نزولِ وحی

حضرت شیخ عبدالقادر جیلانیؒ فرماتے ہیں کہ جب تو اللہ تعالیٰ کا ہو جائے گا تو:

”فَيُؤَخِّدُ بِيَدِكَ فَتُقَدِّمُ وَيُنْزِعُ عَنْكَ مَا عَلَيْكَ ثُمَّ تَعَوَّضُ فِي بَحَارِ الْفَضَائِلِ وَالْمِنَّنِ وَالرَّحْمَةِ فَيُخَلِّعُ عَلَيْكَ خِلْعَ الْأَنْوَارِ وَالْأَسْرَارِ وَالْعُلُومِ الْغَرَائِبِ اللَّدُنِّيَّةِ فَتُقَرَّبُ وَتُحَدِّثُ وَتُكَلِّمُ وَتُعْطَى وَتُعْنَى وَتُشَجَّعُ وَتُرْفَعُ وَتَخَاطَبُ بِأَنَّكَ الْيَوْمَ لَدَيْنَا مَكِينٌ أَمِينٌ۔“ (فتوح الغیب مقالہ 26)

تو پھر تیرا ہاتھ پکڑا جائے گا اور تو مقدم کیا جائے گا اور تجھ سے سختی اور بوجھ اٹھالیا جائے گا۔ پھر احسان، رحمت اور کمالات کے سمندر میں تجھے غوطہ دیا جائے گا پھر انوار و اسرار کی خلعت تجھے پہنائی جائے گی اور نادر علوم لدنیہ کا جامہ تجھے دیا جائے گا اور تو مقرب بنے گا پھر تجھ سے گفتگو شروع ہوگی اور تجھے کلام سے نوازا جائے گا۔ تجھ پر خدا کی عطا ہوگی اور تو غنی اور بہادر بنایا جائے گا اور تجھے عزت دی جائے گی اور تجھ سے بایں کلام خطاب کیا

جائے گا کہ اب تو ہمارے نزدیک بلند مرتبہ اور امین ہے۔“

کلام الہی اور وحی کی جو اقسام خدا تعالیٰ نے بیان فرمائی ہیں انہیں بیان کرنے کے بعد حضرت شیخ اکبر محی الدین ابن عربیؒ اپنی کتاب الفتوحات المکیہ جزء 2 صفحہ 236 پر فرماتے ہیں:

”وَهَذَا كُلُّهُ مَوْجُودٌ فِي رِجَالِ اللَّهِ مِنَ الْأَوْلِيَاءِ وَالَّذِي اخْتَصَّ بِهِ النَّبِيُّ مِنْ هَذَا دُونَ الْوَلِيِّ الْوَحْيِيِّ بِالتَّشْرِيعِ“

کہ یہ تمام قسم کی وحی اللہ کے بندوں یعنی اولیاء میں پائی جاتی ہے۔ ہاں وہ وحی جو نبی کے لئے مخصوص ہے اور ولی کو نہیں ملتی، تشریحی وحی ہے۔

پس ایسی وحی جس میں کوئی نیا حکم مخالف قرآن ہو نہیں اترے گی۔ اگر کوئی امتی نبی مبعوث ہوتا ہے تو اسے لازماً وحی کا شرف حاصل ہوگا۔ اس میں کوئی عقلی اور نقلی روک نہیں۔ اس میں لازم ہے کہ کوئی ایسا امر نہ ہوگا جو قرآن مجید کے خلاف ہو۔ حضرت عبد الوہاب الشعرانی فرماتے ہیں:

”إِعْلَمُ أَنَّهُ لَمْ يَجِئْ لَنَا خَبِيرٌ إِلَهِيٌّ أَنْ بَعَدَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَحْيَ تَشْرِيعٍ أَبَدًا إِنَّمَا لَنَا وَحْيُ الْإِلْهَامِ -“ (البواقیت والجواہر جزء 2 صفحہ 84)

کہ ہمیں خدا کی طرف سے کوئی اطلاع نہیں ملی کہ آنحضرت ﷺ کے بعد وحی تشریحی کبھی نازل ہوگی البتہ ہمارے لئے وحی الالہام ضرور موجود ہے۔

اس میں وحی الالہام کے الفاظ صرف اس لئے استعمال کئے گئے ہیں تاکہ قارئین کرام یہ ملحوظ رکھیں اور ہرگز نہ بھولیں کہ ایسی وحی جس میں کوئی نیا حکم خلاف قرآن مجید نہیں وہی نازل ہو سکتی ہے اور وہ وحی جس میں کوئی نیا حکم ہو خواہ اسے وحی تشریحی کہیں یا وحی نبوت

ہرگز نازل نہ ہوگی۔ علامہ الوسیٰ اپنی تفسیر میں فرماتے ہیں:

”إِعْلَمَ أَنَّ بَعْضَ الْعُلَمَاءِ أَنْكَرُوا نُزُولَ الْمَلَكِ عَلَى قَلْبِ غَيْرِ النَّبِيِّ لِعَدَمِ ذَوْقِهِ لَهُ وَالْحَقُّ أَنَّهُ يَنْزِلُ وَلَكِنْ بِشَرِيْعَةٍ نَبِيْنَا صَلَّى اللَّهُ عَلَيْهِ وَسَلَّمَ۔“

(روح المعانی جزء 7 صفحہ 326)

کہ تمہیں یہ علم ہونا چاہئے کہ بعض علماء نے انکار کیا ہے۔ غیر نبی کے دل پر فرشتہ کے نازل ہونے کا کیونکہ اس نے اس کا مزہ نہیں چکھا۔ حق بات یہ ہے کہ فرشتہ تو نازل ہوتا ہے، لیکن ہمارے نبی کریم ﷺ کی شریعت کے ساتھ، نہ کہ کوئی دوسری شریعت لیکر۔

بعض لوگ کہتے ہیں کہ حضرت مرزا غلام احمد علیہ السلام نے خود تحریر فرمایا ہے:

”وَكَا فَيْكُم مِّنْ فَخْرٍ أَنَّ اللَّهَ إِفْتَتَحَ وَحِيَهُ مِنْ آدَمَ وَخَتَمَ عَلَى نَبِيِّ كَانِ

مِنْكُمْ وَمِنْ أَرْضِكُمْ۔“ (التبلیغ روحانی خزائن جلد 5 صفحہ 420)

کہ (اے اہل عرب!) تمہارے لئے یہی کافی فخر ہے کہ اللہ تعالیٰ نے وحی کا آغاز آدم سے کیا اور ایک عظیم الشان نبی (یعنی محمد ﷺ) پر ختم کی جو تم میں سے اور تمہارے ملک سے ہے۔“

یہاں حضرت مسیح موعود علیہ السلام نے اہل عرب کو مخاطب کرتے ہوئے وحی کے ابتدائی درجہ اور پھر اس کے انتہائی نقطہ عروج کی بات کی ہے۔ یعنی حضرت آدم علیہ السلام پر جو وحی نازل ہوئی وہ وحی کی ابتدائی حالت تھی جبکہ رسول اللہ ﷺ پر وحی ایسے کمال کو پہنچی کہ اس سے بڑھ کر اس کے علو اور اس کی رفعت کا کوئی اندازہ نہیں کر سکتا۔ باقی جہان تک آپ کے بعد وحی کے نزول کا تعلق ہے تو گزشتہ صفحات میں اس کی تفصیل آچکی ہے کہ صحابہؓ سے لے کر اب تک یہ جاری ہے اور حضرت مسیح علیہ السلام پر نازل ہونے والی وحی الہی بھی اسی فیض کا

تسلسل ہے جو رسول اللہ ﷺ کے ذریعہ امت کو مسلسل پہنچ رہا ہے۔ رسول اللہ ﷺ پر وحی ختم ہونے مطلب یہی ہے کہ آپ کی وحی آپ کے بعد کے زمانے میں نازل ہونے والی وحی پر صدق ہے اور اسی کے فیض سے فیضیاب ہے۔

حضرت مسیح موعود علیہ السلام نے اسی کتاب میں جس کی مذکورہ بالا عبارت پیش کی گئی ہے، اپنے پر نازل ہونے والی وحی کا ذکر کرتے ہوئے فرمایا ہے۔ کہ

”لَمَّا بَلَغْتُ أَشَدَّ عُمْرِي وَبَلَغْتُ أَرْبَعِينَ سَنَةً جَاءَتْ نِيَّ نَسِيمُ الْوَحْيِ“

(التبليغ - آئینہ کمالات اسلام - روحانی خزائن جلد 5 صفحہ 584)

کہ جب میں جوان ہوا اور میری عمر چالیس برس کو پہنچی تو مجھے وحی کی باد نسیم پہنچی۔

پھر حضورؐ نے فرمایا:

”وَأَوْحَى إِلَيَّ رَبِّي مَا أَوْحَى“ (ایضاً صفحہ 382)

کہ خدا تعالیٰ نے جو کچھ چاہا میری طرف وحی کیا۔“

پس مصنف کی ایک تحریر کو درمیان میں سے اچک لینا اور باقی تحریروں کو نظر انداز کر دینا کوئی منصفانہ طریق نہیں۔ اس کی اس نوع کی دیگر تحریرات کے مختلف زاویوں کو بھی دیکھنا چاہئے۔ پھر مجموعی تناظر میں دیکھنا چاہئے کہ مصنف کی اس زیر نظر تحریر کا کیا مطلب نکلتا ہے اور یہ کہ مصنف کس پہلو سے کیا بیان کر رہا ہے۔

در اصل حضرت مسیح موعود علیہ السلام نے اپنی کتاب توضیح المرام (روحانی خزائن

جلد 3 صفحہ 61) میں حدیث ”لَمْ يَبْقَ مِنَ النَّبْوَةِ إِلَّا الْمُبَشِّرَاتِ“ کی تشریح کرتے

ہوئے وحی کے متعلق پہلے ہی وضاحت فرمادی تھی کہ:

”الْحَدِيثُ يَدُلُّ عَلَى أَنَّ النَّبُوَّةَ التَّامَّةَ الْحَامِلَةَ لَوْحِي الشَّرِيعَةِ قَدْ

انْقَطَعَتْ وَلَكِنَّ النُّبُوَّةَ الَّتِي لَيْسَ فِيهَا إِلَّا الْمُبَشِّرَاتُ فَهِيَ بَاقِيَةٌ إِلَى يَوْمِ الْقِيَامَةِ
لَا انْقِطَاعَ لَهَا أَبَدًا۔“

یعنی حدیث لَمْ یَقَّ مِنَ النُّبُوَّةِ دلالت کرتی ہے کہ نبوت تامہ کاملہ جو اپنے اندر
وحی شریعت رکھتی ہو ختم ہو چکی ہے۔ لیکن وہ نبوت جس میں صرف مبشرات ہیں، قیامت
تک باقی ہے۔ وہ ہرگز ختم نہ ہوگی۔

اس سے معلوم ہوا کہ وہ وحی جو ایک ”تابع نبی“ پر نازل ہو یعنی اس میں کوئی نئی
شریعت نہ ہو اور وہ صرف وحی مبشرات ہو، ہمیشہ جاری رہے گی اور کبھی منقطع نہ ہوگی۔
چنانچہ حضرت شیخ عبدالقادر جیلانیؒ آنحضرت ﷺ کے اُمتیوں میں سے مقام نبوت پانے
والوں کی شان میں فرماتے ہیں:

”أُوْتِيَ الْأَنْبِيَاءُ إِسْمُ النُّبُوَّةِ وَأُوْتِينَا اللَّقَبَ أَيْ حُجِرَ عَلَيْنَا إِسْمُ النَّبِيِّ مَعَ
أَنَّ الْحَقَّ تَعَالَى يُخْبِرُنَا فِي سَرَائِرِنَا بِمَعَانِي كَلَامِهِ وَكَلَامِ رَسُولِهِ ﷺ وَ يُسَمِّي
صَاحِبُ هَذَا الْمَقَامِ مِنْ أَنْبِيَاءِ الْأَوْلِيَاءِ فَعَايَةُ نُبُوَّتِهِمُ التَّعْرِيفُ بِالْأَحْكَامِ الشَّرْعِيَّةِ
حَتَّى لَا يُخْطِئُوا فِيهَا لِأَعْيُنٍ۔“

(الایوایت والجواہر جلد 2 صفحہ 374 البحث الخامس والثلاثون فی کونہ محمد ﷺ خاتم النبیین کما بہ صرح القرآن۔ و
نبراس شرح الشرح لعقائد نسفی حاشیہ صفحہ 445)

یعنی انبیاء کو تو نبی کا نام دیا گیا ہے۔ اور ہم اُمتی صرف لقب نبوت پاتے ہیں۔ ہم
سے النبوة کا نام (یعنی محض نبی کہلانے کا حق) روکا گیا ہے۔ باوجود اس کے کہ خدا تعالیٰ
ہمیں خلوت میں اپنے کلام اور اپنے رسول ﷺ کے کلام کے معانی سے خبر دیتا ہے۔ اور
نبیوں کے اس مقام والے ولی کہلاتے ہیں۔ ان کی (اس نوع کی) نبوت کی غرض یہ ہوتی

ہے کہ وہ احکامِ شریعت سے آگاہ کریں۔ اس میں وہ غلطی نہیں کھاتے۔ اس کے علاوہ (ان کی اس نبوت کی) کوئی غرض نہیں۔

حضرت پیرانِ پیر نے اس قول میں ایک قسم کی نبوت کو اُمتِ محمدیہ میں جاری مانا ہے۔ اور اُمت کے اندر ہونے والے نبیوں کو نبی کہلانے کا پورا حقدار سمجھا ہے۔ وہ کہتے ہیں کہ ایسے لوگوں کو انبیاء میں شمار کیا جاتا ہے۔ یعنی وہ اولیاء اللہ ہیں مگر انہیں نبوت کا لقب دیا جاتا ہے۔

پس اُمت میں اس طرح بھی نبوت جاری ہے۔ اس مسئلہ پر ایک اور زاویہ سے راشنی ڈالتے ہوئے حضرت مجدد الف ثانی اپنے مکتوبات میں تحریر فرماتے ہیں:

”إِنَّ كَلَامَ اللَّهِ قَدْ يَكُونُ شَفَاهَاً وَذَلِكَ الْأَفْرَادُ مِنَ الْأَنْبِيَاءِ وَقَدْ يَكُونُ لِبَعْضِ الْكُمَّلِ مِنْ مُتَابِعِيهِمْ۔“

یعنی اللہ تعالیٰ کبھی اپنے بندوں سے بالمشافہہ کلام کرتا ہے اور یہ لوگ انبیاء ہوتے ہیں اور کبھی انبیاء کے بعد ان کے کامل متبعین سے بھی اس طرح کلام کرتا ہے۔ آگے فرماتے ہیں:

وَإِذَا كَثُرَ هَذَا الْقِسْمُ مَعَ وَاحِدٍ مِنْهُمْ سُمِّيَ مُحَدَّثًا۔

یعنی جب انبیاء میں سے کسی کے کامل متبع سے خدا تعالیٰ اس قسم کا کلام بکثرت کرتا ہے تو اس کا نام محدث یعنی مکلم من اللہ رکھا جاتا ہے۔

کثرتِ مکالمہ مخاطبہ الہیہ جو غیب کی خبروں پر بھی مشتمل ہو، نبوت کی ایک نوع ہے جسے اسلامی اصطلاح میں محدثیت سے تعبیر کیا گیا ہے۔ آیت کریمہ ”عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۚ إِلَّا مَنِ ارْتَضَىٰ مِنْ رَسُولٍ“ (سورۃ الحج: 26-27) اس پر دلالت

ہے۔ کہ وہ غیب کا جاننے والا ہے پس وہ کسی کو اپنے غیب پر غلبہ عطا نہیں کرتا۔ بجز اپنے
برگزیدہ بندوں کے۔

پھر آپؐ یہ بھی تحریر فرماتے ہیں:

”ہم چنانکہ نبی علیہ الصلوٰۃ والسلام آں علم را از وحی حاصل مے کرد۔ اس بزرگواران
بطریق الہام آں علوم را از اصل اخذ مے کنند۔ علماء اس علوم را از شراعی اخذ کردہ بہ طریق اجمال
آوردہ اند ہماں علوم چنانکہ انبیاء علیہم الصلوٰۃ والسلام حاصل بود تفصیلاً و کشفاً ایشاں را نیز بہماں
وجوہ حاصل میشود اصالت و تمییق در میان است بہ اس قسم کمال اولیاء کُمل بعضے از ایشاں از قرون
متفاوتہ و از منہ متباعدہ انتخاب مے فرمائند۔ (مکتوبات جلد 1: 40)

ترجمہ:- جیسے نبی کریم ﷺ وہ علوم وحی سے حاصل کرتے تھے، یہ بزرگ الہام کے ذریعہ
وہی علوم اصل یعنی خدا تعالیٰ سے حاصل کرتے ہیں اور عام علماء ان علوم کو شریعتوں سے اخذ
کر کے بطریق اجمال پیش کرتے ہیں۔ وہی علوم جس طرح انبیاء کو تفصیلاً و کشفاً حاصل
ہوتے ہیں ان بزرگوں کو بھی انہی طریقوں سے حاصل ہوتے ہیں۔ دونوں کے علوم کے
درمیان صرف اصالت اور تبعیت کا فرق ہوتا ہے۔ ایسے باکمال اولیاء میں سے بعض کو
صدیوں اور لمبازمانہ گزرنے پر انتخاب کیا جاتا ہے۔ حضرت سید اسمعیل صاحب شہیدؒ اپنی
کتاب منصب امامت میں تحریر فرماتے ہیں:

”باید دانست ازال جملہ الہام است ہمیں الہام کہ بانبیاء ثابت است آں را وحی
گوئند و اگر بغیر ایشاں ثابت مے شود اور اتحدیث مے گوئند و گاہے در کتاب اللہ مطلق الہام را
خواہ بانبیاء ثابت مے شود خواہ باولیاء اللہ وحی مے نامند۔“ (منصب امامت صفحہ 31)

ترجمہ:- (ان تمام امور میں سے) ایک تو الہام ہے۔ اور الہام وہی ہے جو انبیاء سے

ثابت ہے اور اُس کو وحی کہتے ہیں اور اگر ان کے بغیر کسی اور سے ثابت ہو تو اسے تحدیث کہتے ہیں۔ اور کہیں کتاب اللہ میں مطلق الہام کو (خواہ انبیاء کو ہو یا اولیاء کو) وحی کہا گیا ہے۔ (اردو ترجمہ از حکیم محمد حسین علوی صفحہ 39 مطبوعہ 1949 گیلانی پریس لاہور)

ان اقتباسات سے ظاہر ہے کہ اُمّتِ محمدیہ کے اولیاء اللہ کو مکالمہ و مخاطبہ الہیہ کی نعمت سے محروم نہیں کیا گیا۔ پس صحابہ کرام رضی اللہ عنہم کو بھی مکالمہ مخاطبہ الہیہ سے محروم تصور نہیں کیا جاسکتا۔ گو ان کے الہامات محفوظ رکھنے کا اہتمام نہیں کیا گیا پھر بھی بعض الہامات ایسے ملتے ہیں جن سے یہ بالبداہت معلوم ہو جاتا ہے کہ صحابہ کرام رضی اللہ عنہم کو بھی خدا کی ہمکلامی کا شرف ضرور عطا کیا گیا تھا۔



✽ صحابہ اُمّت میں وحی کے چند اور نمونے

(۱) حضرت امام شافعی رحمہ اللہ کے متعلق الاستاد عبد الحمید آساہانی نے اپنی کتاب ”المطالب الجمالیة“ میں لکھا ہے:

”فَرَأَى الشَّافِعِيَّ رَضِيَ اللَّهُ عَنْهُ اللَّهُ سُبْحَنَهُ وَتَعَالَى فِي النَّوْمِ وَهُوَ قَائِمٌ بَيْنَ يَدَيْهِ فَنَادَاهُ: يَا مُحَمَّدُ أَتُبْتُ عَلَى دِينِ مُحَمَّدٍ وَإِيَّاكَ إِيَّاكَ أَلْ تَحِيدَ فَتُضِلَّ وَ تُضِلَّ أَلَسْتَ بِإِمَامِ الْقَوْمِ لَا خَوْفَ عَلَيْكَ مِنْهُ إِفْرًا إِنَّا جَعَلْنَا فِي إِعْنَاقِهِمْ أَعْلَالَ لَا فَهِيَ إِلَى الْأَذْقَانِ فَهُمْ مُقْمَحُونَ۔ قَالَ الشَّافِعِيُّ فَاسْتَيْقَظْتُ وَ أَنَا أَقْرَأُهَا مِنْ تَعْلِيمِ الْقُدْرَةِ الدِّيَانِيَّةِ۔“ (صفحہ 23 مطبوعہ مصر 1344ھ)

کہ حضرت امام شافعی نے خواب میں خدا تعالیٰ کو دیکھا۔ آپ اس کے سامنے کھڑے تھے سو خدا نے آپ کو پکارا: اے محمد (بن ادریس الشافعی)! محمد صلی اللہ علیہ وسلم کے دین پر

ثابت قدم رہنا اور اس سے بالکل نہ ہٹنا ورنہ خود بھی تو گمراہ ہو جائیگا اور لوگوں کو بھی گمراہ کریگا کیا تو لوگوں کا امام نہیں؟ تجھے اس بادشاہ سے ہرگز نہیں ڈرنا چاہئے۔ یہ آیت پڑھو
 اِنَّا جَعَلْنَا فِيْ اِعْنَاقِهِمْ اِغْلَالًا فَهِيَ اِلَى الْاَذْقَانِ فَهُمْ مُّقْمَحُوْنَ (یس: 9) کہ یقیناً ہم نے ان کی گردنوں میں طوق ڈال دیئے ہیں اور وہ ٹھوڑیوں تک پہنچے ہوئے ہیں اس لئے وہ سراونچا اٹھائے ہوئے ہیں۔

امام شافعی فرماتے ہیں کہ میں جاگا تو قدرتِ الہیہ سے وہ آیت میری زبان پر جاری تھی۔

امام شافعیؒ کو اپنے زمانے کے بادشاہ سے پالا پڑا ہوا تھا جب آپ کو کوئی خطرہ محسوس ہوا تو آپ نے خدا کے حضور مدد کرنے کے درخواست کی، اس پر آپ کو اس وحی کے ذریعہ اور آیت قرآنیہ سنا کر تسلی دی گئی کہ ان کے مخالفین کا انجام اچھا نہیں۔

(۲) قاضی عیاض الحسبی نے اپنی مشہور تصنیف ”الشفاء بتعريف حقوق المصطفى جزء 2 صفحہ 13 مطبوعہ مصر“ میں ایک واقعہ بیان کیا ہے جو حضرت امام احمد بن حنبلؒ سے تعلق رکھتا ہے۔ لکھا ہے کہ ایک دفعہ امام احمدؒ نے حمام میں غسل کرنے کا ارادہ کیا، عربوں میں ایک پرانا رواج تھا یعنی وہ حمام میں ننگے نہایا کرتے تھے جب آپ غسل کے لئے حمام میں داخل ہونے لگے تو حدیث نبیؐ کے مطابق آپؐ نے چادر باندھ لی اور عام رواج کی پیروی نہ کی۔ غسل کے بعد آپؐ جب رات کو سوئے تو فرماتے ہیں:

”فَرَأَيْتُ تِلْكَ اللَّيْلَةَ قَائِلًا لِّيْ: يَا اَحْمَدُ! اَبَشِرْ فَاِنَّ اللّٰهَ قَدْ غَفَرَ لَكَ

بِاسْتِعْمَالِكَ السُّنَّةِ وَجَعَلَكَ اِمَامًا يُفْتَدَى بِكَ، قُلْتُ مَنْ اَنْتَ قَالَ جِبْرِيلُ۔“

کہ میں نے اس رات دیکھا کہ مجھے کوئی کہہ رہا ہے: اے احمد! تجھے خوشخبری ہو!

کیونکہ سنتِ نبوت پر عمل کرنے کی برکت سے اللہ تعالیٰ نے تیری پردہ پوشی فرمادی ہے اور تجھے بطور امام کے مقرر فرمایا ہے تیری پیروی کی جائیگی۔ امام احمد فرماتے ہیں کہ میں نے پوچھا: تو کون ہے؟ اس نے کہا: جبریل ہوں۔“

کیسی صاف وحی ہے اور یہ وحی لانے والا پوچھنے پر بتاتا ہے کہ وہ جبریل ہے۔ معلوم ہوا کہ جو شخص قرآن کریم اور سنتِ نبویہ پر خلوصِ نیت اور قلبِ سلیم سے عمل کرتا ہے اور رسم و رواج کی پرواہ نہیں کرتا خدا تعالیٰ بڑی برکتوں اور رحمتوں سے اسے نوازتا ہے۔

لوگ کہتے ہیں کہ جبریل اب اللہ تعالیٰ کا کلام لے کر نہیں آتا۔ ایسے لوگوں کے لئے حضرت امام احمد بن حنبلؒ کا یہ واقعہ ایک حقیقت افروز رہنمائی ہے۔ یہ واقعہ یہ بھی ثابت کرتا ہے کہ ایسے لوگ جو یہ عقیدہ رکھتے ہیں کہ رسول اللہ ﷺ کے بعد سلسلہ نزولِ جبریل یا نزولِ وحی منقطع ہو چکا ہے، اپنے اس عقیدہ میں غلط ہیں۔

ایسے عقیدوں کا رد حضرت مولانا جلال الدین رومیؒ کے اس فرمان سے بھی ہوتا ہے۔ آپ فرماتے ہیں:

نے نجوم است و نہ رمل است و نہ خواب وحی حق و اللہ اعلم بالصواب
از پے روپوش عامہ درمیاں وحی دل گویند او را صوفیاں
یعنی جو باتیں اوپر کہی گئی ہیں یہ نجوم، رمل اور خواب کی باتیں نہیں، بلکہ یہ خدا کی وحی ہیں۔
اور خدا تعالیٰ خوب جانتا ہے عوام الناس سے چھپانے کے لئے صوفی اسے دل کی وحی کہہ دیتے ہیں۔ (مشنوی دفتر چہارم صفحہ 151)

❁ اولیاءؒ پر وحی کے ذریعہ قرآنی آیات کا نزول

(۱) حضرت شیخ اکبر محی الدین ابن عربی رحمہ اللہ اپنے معراجِ روحانی کا ذکر کرتے ہوئے

تحریر فرماتے ہیں:

”فَأَنْزَلَ عَلَيْنَا هَذَا الْقَوْلَ قُلْ آمَنَّا بِاللَّهِ وَمَا أُنزِلَ عَلَيْنَا وَمَا أُنزِلَ عَلَيْنَا
إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ
وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ۔“

(الفتوحات المکیہ جزء 3 صفحہ 35)

”یعنی اس وقت مجھ پر یہ آیت نازل فرمائی گئی قُلْ آمَنَّا بِاللَّهِ (الایۃ) کہ تو کہہ
دے کہ ہم ایمان لائے اللہ پر اور اس پر جو ہم پر اتارا گیا اور اس پر بھی جو
ابراہیمؑ، اسمعیلؑ، اسحاقؑ، یعقوبؑ اور ان کی اولاد پر اتارا گیا اور اس پر بھی ہم ایمان لائے
جو موسیٰؑ اور عیسیٰؑ اور دوسرے تمام انبیاء کو ان کے رب سے دیا گیا ہم ان پر ایمان میں کوئی
فرق نہیں کرتے اور ہم اپنے رب کے پورے پورے فرماں بردار ہیں۔“

یہ پوری آیت قرآنی آپ پر نازل کی گئی اور کون مومن مسلمان ہے جو اس سے
انکار کر سکتا ہے؟ پس ہمیں ماننا پڑتا ہے کہ خدا تعالیٰ اپنے بندوں سے کلام کرتا ہے اور ان پر
جب بھی ضرورت ہو قرآنی وحی بھی نازل فرما دیتا ہے۔ اگر کوئی بدنصیب اس سے محروم ہو
اور محروم ہونے کی وجہ سے انکار کرے تو علیحدہ بات ہے۔“

(۲): حضرت شیخ عبدالقادر جیلانیؒ ہر سالک کو مخاطب کرتے ہوئے فرماتے ہیں:

”اے انسان! اگر تو نیکی میں ترقی کرتا چلا جائے تو اللہ تعالیٰ تجھے اتنی عزت دے
گا کہ ”تُخَاطَبُ بِأَنَّكَ الْيَوْمَ لَدَيْنَا مَكِينٌ أَمِينٌ۔“

(فتوح الغیب مقالہ 28، صفحہ 171 سورۃ یوسف)

”أَنَّكَ الْيَوْمَ لَدَيْنَا مَكِينٌ أَمِينٌ“ سورہ یوسف کی آیت نمبر 55 ہے جس کا

ترجمہ ہے:- ”یقیناً آج (سے) تو ہمارے حضور بہت تمکنت والا اور قابلِ اعتماد ہے۔“
حضرت شیخ عبدالقادر جیلانیؒ فرماتے ہیں کہ خدا تعالیٰ تجھے اس آیتِ قرآنی سے مخاطب
فرمائے گا۔ یعنی وحی فرمائے گا۔

(۳): حضرت مجددِ دالف ثانی رحمۃ اللہ علیہ کو اپنے بیٹے کی پیدائش سے قبل الہام ہوا
”إِنَّا نُبَشِّرُكَ بِغُلَامٍ اسْمُهُ يَحْيَىٰ“ (مکتوب امام ربّانی فارسی جلد دوم صفحہ 136 مطبوعہ دہلی) یہ سورۃ
مریم کی آٹھویں آیت ہے جس کا معنی یہ ہے کہ ”ہم تجھے ایک ہونہار بچے کی بشارت دیتے
ہیں۔ جس کا نام یحییٰ ہے“ چنانچہ حضرت مجددِ دالف ثانی رحمۃ اللہ علیہ کے گھر بیٹا پیدا ہوا۔
اس کا نام آپؒ نے یحییٰ رکھا۔

(۴): خواجہ میر درد صاحب دہلویؒ اپنے زمانہ کے ایک صوفی بزرگ تھے، انہوں نے
اپنی کتاب ”علم الکتاب“ میں ”تحدیثِ نعمت“ کے عنوان کے ماتحت اپنے بہت سے
الہامات درج کئے ہیں جن میں سے بطور نمونہ کچھ یہاں درج کئے جاتے ہیں۔ مثلاً

”وَادْعُهُمْ إِلَى الطَّرِيقَةِ الْمُحَمَّدِيَّةِ بِمَا أَنْزَلَ اللَّهُ فِي كِتَابِهِ مِنَ الْآيَاتِ
الَّتِي هِيَ الشَّاهِدَاتُ الْبَيِّنَاتُ عَلَى حَقِّكَ وَلَا تَتَّبِعْ أَهْوَاءَ هُمْ وَاسْتَقِمْ كَمَا
أُمِرْتَ۔“

یعنی تو انہیں طریقتِ محمدیہ کی دعوت دے بذریعہ ان آیات کے جو اللہ تعالیٰ نے
اپنی کتاب میں نازل فرمائی ہیں اور جو واضح گواہ ہیں تیری حقانیت پر، اور تو لوگوں کی
خواہشات کی پیروی نہ کر اور استقامت اختیار کر جیسے کہ تجھے حکم دیا گیا ہے۔

آپؒ کے اس الہام کے دوسرے الفاظ کے ساتھ قرآنی آیت فَاسْتَقِمْ كَمَا
أُمِرْتَ بھی نازل ہوئی۔ پھر آپؒ اپنے بعض الہامات یوں درج کرتے ہیں:

”أَفَحُكْمَ الْجَاهِلِيَّةِ يَبْغُونَ فِي زَمَانٍ يُحْكِمُ اللَّهُ بآيَاتِهِ مَا يَشَاءُ۔“
 کہ وہ لوگ اس زمانہ میں بھی جبکہ اللہ تعالیٰ جو چاہتا ہے اپنی آیات کے ذریعہ محکم کرتا ہے۔ جاہلیت کا فیصلہ چاہتے ہیں۔“

اس الہام میں آیت قرآنیہ کا ایک حصہ بھی موجود ہے اور قرآن مجید کے علاوہ الفاظ بھی ہیں۔ پھر وہ کچھ اور الہامات یوں درج فرماتے ہیں کہ خدا تعالیٰ نے انہیں فرمایا:
 ”يَا مَوْرِدَ الْوَارِدَاتِ وَيَا مَصْدِرَ الْآيَاتِ! إِنَّا جَعَلْنَاكَ آيَةً لِلنَّاسِ لَعَلَّهُمْ يَرْشُدُونَ۔ وَلَكِنَّ أَكْثَرَ النَّاسِ لَا يَعْلَمُونَ۔ قُلْتُ يَا رَبِّ! تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ۔“

”کہ اے واردات کے مورد! نشانات کے مصدر! ہم نے تجھے لوگوں کے لئے نشان بنایا ہے تاکہ وہ ہدایت پائیں، لیکن اکثر لوگ نہیں جانتے، میں نے کہا: اے میرے رب! تو جانتا ہے جو میرے نفس میں ہے مگر میں نہیں جانتا جو تیرے نفس میں ہے اگر تو انہیں عذاب دے تو وہ تیرے بندے ہیں (تو ان کا مالک ہے) اور اگر تو انہیں بخش دے تو تو بڑا عزت والا اور حکمت والا ہے۔“

اس الہام میں بھی الہامی الفاظ کے ساتھ قرآنی الفاظ بھی ملے ہوئے ہیں۔
 حضرت خواجہ میر دردؒ پر مندرجہ ذیل آیات قرآنیہ بھی نازل ہوئیں جو اوامرو انہی پر مشتمل ہیں:

- ۱۔ وَأَنْذِرْ عَشِيرَتَكَ الْأَقْرَبِينَ
- ۲۔ لَا تَحْزَنْ عَلَيْهِمْ وَلَا تَكُنْ فِي ضَيْقٍ مِّمَّا يَمْكُرُونَ

۳ وَمَا أَنْتَ بِبَهَادٍ الْعُمِّي عَنْ ضَلَا لَيْتِهِمْ (علم الکتاب: 64)

(۵): جہاں تک کسی امتی پر ان آیات قرآنیہ کے الہاماً نزول کا تعلق ہے جن میں خالصتہً رسول اللہ صلی اللہ علیہ وسلم کو مخاطب فرمایا گیا ہے تو مولوی عبد الجبار غزنوی صاحب جو جماعت احمدیہ کے شدید مخالفوں میں سے تھے، بڑی وضاحت سے اپنی کتاب ”اِثْبَاتُ الْإِلَهَامِ وَالْبَيْعَةِ“ میں اس مسئلہ پر روشنی ڈالتے ہیں۔ ان کی یہ تحریر ان لوگوں کے جواب میں ہے جو بڑے صغیر کے مشہور اور صاحب کشف والہام بزرگ حضرت مولوی عبد اللہ غزنوی صاحب کے ان الہامات پر اعتراض کرتے تھے جو قرآنی آیات پر مشتمل تھے اور ان میں خالصتہً آنحضرت ﷺ کو خطاب فرمایا گیا۔ چنانچہ وہ لکھتے ہیں:

”اگر الہام میں اس آیت کا القاء ہو جس میں خاص آنحضرت ﷺ کو خطاب ہو تو صاحب الہام اپنے حق میں خیال کر کے اس مضمون کو اپنے حال کے مطابق کرے گا اور نصیحت پکڑے گا۔..... اگر کوئی شخص ایک آیت کو جو پروردگار نے جناب رسول اللہ ﷺ کے حق میں نازل فرمائی ہے، اسے اپنے پروردگار کے اور اس کی امر و نہی اور تائید و ترغیب کو بطور اعتبار اپنے لئے سمجھے تو بے شک وہ شخص صاحب بصیرت اور مستحق تحسین ہوگا۔ اگر کسی پر ان آیات کا القاء ہو جن میں خاص آنحضرت ﷺ کو خطاب ہے مثلاً اَلَمْ نَشْرَحْ لَكَ صَدْرَكَ۔ کیا نہیں کھولا ہم نے واسطے تیرے سینہ تیرا۔ وَكَسَوْنَا فِطْرَتَكَ بِرَبِّكَ فَتَرْضَى، فَسَيَكْفِيكَهُمُ اللَّهُ۔ فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ۔ وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْعَدَاوَةِ وَالْعِشْيِ يُرِيدُونَ وَجْهَهُ۔ فَصَلِّ لِرَبِّكَ وَانْحَرْ۔ وَلَا تَطْعَمَنْ مَنْ غَفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ۔ وَوَجَدَكَ ضَالًّا فَهَدَى۔ تو بطریق اعتبار یہ مطلب نکالا جائے گا کہ انشراح صدر اور رضا اور انعام ہدایت جس لائق یہ ہے علی

حسب المنزله اس شخص کو نصیب ہوگا اور اس امر وہی وغیرہ میں اس کو آنحضرت ﷺ کے حال میں شریک سمجھا جائے گا۔“ (اثبات الالہام والبیعۃ صفحہ 142-143)

حضرت مسیح موعود ﷺ فرماتے ہیں:

”جب مکھی کی وحی اب تک منقطع نہیں ہوئی تو انسانوں پر جو وحی ہوتی ہے وہ کیسے منقطع ہو سکتی ہے۔ ہاں فرق یہ ہے کہ ال کی خصوصیت سے اس وحی شریعت کو الگ کیا جاوے ورنہ یوں تو ہمیشہ ایسے لوگ اسلام میں ہوتے رہے ہیں اور ہوتے رہیں گے جن پر وحی کا نزول ہو۔ حضرت مجدد الدلف ثانی اور شاہ ولی اللہ صاحب بھی اس وحی کے قائل ہیں اور اگر اس سے یہ مانا جاوے کہ ہر ایک قسم کی وحی منقطع ہو گئی ہے تو یہ لازم آتا ہے کہ امور مشہورہ اور محسوسہ سے انکار کیا جاوے۔ اب جیسے کہ ہمارا اپنا مشاہدہ ہے کہ وحی نازل ہوتی ہے۔ پس اگر ایسے شہود اور احساس کے بعد کوئی حدیث اس کے مخالف ہو تو کہا جاوے گا کہ اس میں غلو ہے۔ خود غزنوی والوں نے ایک کتاب حال میں لکھی ہے۔ جس میں عبد اللہ غزنوی کے

الہامات درج کئے ہیں۔“ (ملفوظات جلد 6 صفحہ 121)

اس کے بعد نمونہ چند آیات قرآنیہ ملاحظہ فرمائیں جن میں خالصتہً آنحضرت ﷺ کو خطاب ہے لیکن وہ آپ کے امتیوں پر بھی الہام کی گئیں۔

(۱): مولوی عبد اللہ غزنوی صاحب کی سوانح میں درج الہامات سے چند مثالیں:

”نُیْسِرُكَ لِئِيسْرِي“ بارہا الہام ہوئی۔ (صفحہ 5)

”وَلَعِنَ اتَّبَعَتْ اَهْوَاتِهِمْ بَعْدَ الَّذِي جَاءَكَ مِنَ الْعِلْمِ مَا لَكَ مِنَ اللّٰهِ مِنْ وِلْيٍ وَّلَا

وَاقٍ۔“ (صفحہ 15)

”وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاوَةِ وَالْعَشِيِّ يُرِيدُونَ وَجْهَهُ۔ فَإِذَا قَرَأَهُ فَاتَّبِعْ قُرْآنَهُ ثُمَّ عَلَيْنَا بَيَانَهُ۔“ (صفحہ 35)

”لَا تَمُدَّنْ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا وَلَا تَطْعَمَنْ أَغْفَلْنَا قَلْبَهُ عَنْ ذِكْرِنَا وَالتَّبَعِ هَوَاهُ وَكَانَ أَمْرُهُ فُرْطًا۔“ (صفحہ 36)

”وَلَسَوْفَ يُعْطِيكَ رَبُّكَ فَتَرْضَىٰ۔“ (صفحہ 37)

”أَلَمْ نَشْرَحْ لَكَ صَدْرَكَ۔“ (صفحہ 37)

(سوانح مولوی عبداللہ غزنوی مؤلفہ مولوی عبدالجبار غزنوی و مولوی غلام رسول)

(۲): حضرت شیخ نظام الدین اولیاء کو کئی مرتبہ آیت قرآنی ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ الہام ہوئی: چنانچہ حضرت مخدوم گیسو دراز لکھتے ہیں:

”حضرت شیخ فرماتے تھے کہ کبھی کبھی کسی ماہ میرے سرہانے ایک خوب رُو اور

خوش جمال لڑکا نمودار ہو کر مجھے اس طرح مخاطب کرتا: ”وَمَا أَرْسَلْنَاكَ إِلَّا رَحْمَةً

لِّلْعَالَمِينَ“ میں شرمندہ سر جھکا لیتا اور کہتا یہ کیا کہتے ہو؟ یہ خطاب حضرت پیغمبر ﷺ کے لئے

مخصوص ہے۔ یہ بندہ نظام کس شمار میں ہے جو اس کو اس طرح مخاطب کیا جائے۔“

(جوامع الکلم ملفوظات گیسو دراز صفحہ 226 ڈائری بروز شنبہ 26 شعبان 802ھ)

✽ اولیاء اللہ پر نزول قرآن

شیخ الاکبر حضرت محی الدین ابن عربی لکھتے ہیں:

”أَمَّا الْإِلْقَاءُ بِغَيْرِ التَّشْرِيعِ فَلَيْسَ بِمَحْجُورٍ وَلَا التَّعْرِيفَاتُ الْإِلَهِيَّةُ لِصِحَّةِ

الْحُكْمِ الْمُقَرَّرِ أَوْ فَسَادِهِ وَكَذَلِكَ تَنْزُلُ الْقُرْآنِ عَلَىٰ قُلُوبِ الْأَوْلِيَاءِ مَا انْقَطَعَ مَعَ

كُونِهِ مَحْفُوظًا لَهُمْ وَلَكِنْ لَهُمْ ذَوْقُ الْإِنزَالِ وَهَذَا لِبَعْضِهِمْ۔“ (الفتوحات المكية جلد 2
صفحہ 287)

کہ باقی رہا غیر تشریحی الہام تو وہ ممنوع نہیں ہے اور نہ ایسا الہام ممنوع ہے جس کے ذریعہ خدا تعالیٰ کسی پہلے ثابت حکم کی شناخت کرائے یا کسی حکم کے فساد یا خرابی کو ظاہر کرے۔ یہ دونوں قسم کے الہام منقطع نہیں۔ ایسا ہی قرآن کریم کا نزول اولیاء کے قلوب پر منقطع نہیں۔ باوجودیکہ قرآن مجید اپنی اصلی صورت میں محفوظ ہے۔ لیکن اولیاء کو نزول قرآنی کا ذوق عطا کرنے کے لئے ایسا کیا جاتا ہے۔ اور ایسی شان بعض کو عطا کی جاتی ہے۔

خلاصہ کلام یہ ہے کہ حضرت مسیح موعود علیہ السلام پر اگر اوامر و نواہی والی وحی بطور تجدید دین اور بیان شریعت نازل ہو تو اس سے شریعت جدیدہ کا دعویٰ لازم نہیں آتا۔ آپ جب قرآن مجید کو ربّانی کتابوں کا خاتم یقین کرتے ہیں تو آپ کو تشریحی نبوت کا مدعی قرار دینا درست نہیں۔ شریعت جدیدہ کے مدعی کو تو ترمیم و تنسیخ کا حق ہوتا ہے مگر آپ تو صاف فرماتے ہیں:

”ہمارا ایمان ہے کہ آنحضرت صلی اللہ علیہ وسلم خاتم الانبیاء ہیں اور قرآن ربّانی کتابوں کا خاتم ہے۔ تاہم خدا تعالیٰ نے اپنے نفس پر یہ حرام نہیں کیا کہ تجدید کے طور پر کسی اور مامور کے ذریعہ سے یہ احکام صادر کرے کہ جھوٹ نہ بولو۔ جھوٹی گواہی نہ دو۔ زنا نہ کرو۔ خون نہ کرو۔ اور ظاہر ہے کہ ایسا بیان کرنا بیان شریعت ہے جو مسیح موعود کا بھی کام ہے۔“

(اربعین نمبر ۴ روحانی خزائن جلد 17 صفحہ 436)



10: مسیح موعود پر نزولِ وحی

امت میں آنے والے مسیح موعود و مہدیؑ معبود کو اللہ تعالیٰ نے رسول اور رسول اللہ ﷺ نے نبی اللہ قرار دیا ہے۔ لہذا اس کا کلامِ الہی سے مشرف ہونا لازمی تھا۔ چنانچہ رسول اللہ ﷺ نے فرمایا کہ

”يَقْتُلُ عَيْسَى الدَّجَالَ عِنْدَ بَابِ لُدِّ الشَّرْقِيِّ فَبَيْنَمَا هُوَ كَذَلِكَ إِذْ أَوْحَى اللَّهُ إِلَى عَيْسَى ابْنِ مَرْيَمَ إِنِّي قَدْ أَخْرَجْتُ عِبَادًا مِنْ عِبَادِي -“
(مسلم کتاب الفتن و اشراط الساعة باب ذكر الدجال وصفته ومن معه - مشکوٰۃ کتاب الفتن باب العلامات بين يدي الساعة - مطبع اصح المطابع)

کہ موعود عیسیٰ دجال کو بابِ لُد شرقی پر قتل کرے گا اور جب وہ اس حالت میں ہوں گے تو خدا تعالیٰ موعود عیسیٰ پر وحی کرے گا کہ میں نے اپنے بندوں میں سے بعض بندے تیری حمایت میں نکالے ہیں۔

اسی طرح حجج الکرامہ صفحہ 431 اور اقتراب السّاعة صفحہ 163 پر حضرت امام سیوطیؒ حضرت حافظ ابن حجرؒ اور دیگر بزرگانِ امت کی تصریحات کی بناء پر لکھا ہے کہ موعود مسیح پر بعد نزول حضرت جبرئیل علیہ السلام کے ذریعہ وحی نازل ہوگی۔ علاوہ ازیں امت میں آنے والے موعود مسیح پر نزولِ وحی کے بارہ میں چند اور حوالجات ذیل میں درج ہیں:

(۱): علامہ ابن الحجرؒ اشعری سے جب پوچھا گیا کہ جب مسیح موعود آئے گا تو اس پر وحی نازل ہوگی؟ تو انہوں نے جواب دیا:

”نَعَمْ يُوْحَى إِلَيْهِ عَلَيْهِ السَّلَامُ وَحَى حَقِيقَتِي كَمَا فِي حَدِيثِ مُسْلِمٍ“

(روح المعانی جزء 22 صفحہ 41 زیر آیت خاتم النبیین)

ہاں خدا تعالیٰ ان پر وحی حقیقی نازل کرے گا جیسا کہ مسلم کی حدیث میں ہے۔

(۲): اس حدیث کو نقل کر کے نواب صدیق حسن خاں صاحب لکھتے ہیں:

”و ظاہر آنست کہ آرتدہ وحی بسوئے او جبرئیل علیہ السلام باشد۔ بلکہ بہمیں یقین واریم و درال تردد نمی کنیم چہ جبرائیل سفیر خداست در میان انبیاء علیہم السلام و فرشتہ دیکہ برائے اس کار معروف نیست“ (تج الکرامہ صفحہ 431)

کہ ہمیں یقین ہے کہ مسیح موعودؑ کی طرف جبرائیل ہی وحی لے کر آویں گے کیونکہ انبیاء کی طرف خدا کی وحی لانے کے لئے وہی مقرر ہیں۔ اور ان کے سوا کوئی دوسرا فرشتہ اس کام پر مقرر نہیں ہے۔

(۳): علامہ ابن الحجر الحثیبی فرماتے ہیں:

”وَذَلِكَ الْوَحْيُ عَلَى لِسَانِ جِبْرِيلَ اِذْ هُوَ السَّفِيرُ بَيْنَ اللّٰهِ تَعَالٰی

وَ اَنْبِيَائِهِ“ (روح المعانی جزء 22 صفحہ 41 تفسیر سورۃ الاحزاب زیر آیت خاتم النبیین)

کہ (مسیح موعودؑ پر نازل ہونے والی) وہ وحی جبرئیل کی زبان سے ہوگی کیونکہ وہی

اللہ تعالیٰ اور اس کے انبیاء کے درمیان سفیر کے ہیں۔



11: مسیح موعودؑ کا منصب و مقام وحی کے ذریعہ بیان شریعت ہے

(۱): حضرت امام ملا علی القاریؒ مرقاۃ شرح مشکوٰۃ جلد 5 صفحہ 564 پر لکھتے ہیں:-

”أَقُولُ لَا مُنَافَاةَ بَيْنَ أَنْ يَكُونَ نَبِيًّا وَيَكُونَ تَابِعًا لِنَبِيِّنَا صَلَّى اللَّهُ عَلَيْهِ وَسَلَّمَ فِي بَيَانِ أَحْكَامِ شَرِيْعَتِهِ وَإِتْقَانِ طَرِيقَتِهِ وَلَوْ بِالْوَحْيِ إِلَيْهِ كَمَا يُشِيرُ إِلَيْهِ قَوْلُهُ صَلَّى اللَّهُ عَلَيْهِ وَسَلَّمَ لَوْ كَانَ مُؤَسِّسِي حَيَّالَمَا وَسِعَهُ إِلَّا اتَّبَاعِي - أَيْ مَعَ وَصْفِ النَّبُوَّةِ وَالرَّسَالَةِ وَالْإِفْعَ سَلْبِهِ لَا يُفِيدُ زِيَادَةَ الْمَزِيَّةِ -“

کہ میں کہتا ہوں کہ حضرت مسیحؑ کہ نبی ہونے اور آنحضرت ﷺ کے تابع ہو کر احکام شریعت کے بیان اور آپؐ کے طریقوں کے پختہ کرنے میں کوئی منافات موجود نہیں۔ خواہ وہ اس وحی سے یہ کام کریں جو ان پر نازل ہو۔ جیسا کہ اس کی طرف رسول اللہ ﷺ کا قول اشارہ کرتا ہے کہ اگر موسیٰؑ زندہ ہوتے تو انہیں میری پیروی کے سوا کوئی چارہ نہ ہوتا۔ مراد یہ ہے کہ وصفِ نبوت اور رسالت کے ساتھ (میرے تابع ہوتے۔ ناقل اور نہ سلبِ نبوت (نبوت چھینا جانے) کے ساتھ تابع ہونا آنحضرت ﷺ کی فضیلت کا فائدہ نہیں دیتا۔

حضرت امام علی القاریؒ کی اس عبارت سے بھی ظاہر ہے کہ مسیح موعودؑ کی وحی کو جو احکام شریعت پر مشتمل ہو بیان احکام شریعت ہی قرار دیا گیا ہے اور اس وحی کے باوجود مسیح موعودؑ کو تابع نبی ہی قرار دیا گیا ہے۔ نہ کہ تشریحی نبی۔

(۲): حضرت امام عبدالوہاب الشعرائیؒ اپنی کتاب ”الکبریٰ الاحمر“ کے صفحہ 10 پر

فرماتے ہیں:

”فَإِنَّ الْوَحْيَ الْمُتَضَمِّنَ لِلتَّشْرِيعِ قَدْ أُغْلِقَ بَعْدَ مُحَمَّدٍ ﷺ وَلِهَذَا كَانَ

عِيسَى عَلَيْهِ السَّلَامُ إِذَا نَزَلَ يَحْكُمُ بِشَرِيعَةِ مُحَمَّدٍ ﷺ ذُوْنَ وَحْيٍ جَدِيدٍ فَعَلِمَ
أَنَّهُ مَا بَقِيَ لِلْأَوْلِيَاءِ إِلَّا وَحْيُ الْإِلْهَامِ۔“

کہ جو وحی نئی شریعت پر مشتمل ہو، وہ نبی کریم ﷺ کے بعد بند کر دی گئی ہے۔ اسی لئے جب عیسیٰ نزول فرمائیں گے تو وہ شریعت محمدیہ کے مطابق فیصلہ دیں گے کوئی نئی وحی پیش نہ فرمائیں گے۔ اس سے معلوم ہو گیا کہ اولیاء کے لئے صرف وحی الہام ہی باقی رہی ہے۔

(۳): حضرت امام مہدیؑ کے بارے لکھا ہے:

”إِنَّهُ يَحْكُمُ بِمَا أَلْقَى إِلَيْهِ مَلَكُ الْإِلْهَامِ مِنَ الشَّرِيعَةِ وَذَلِكَ أَنَّهُ يُلْهِمُهُ
الشَّرْعَ الْمُحَمَّدِيَّ فَيَحْكُمُ بِهِ كَمَا أَشَارَ إِلَيْهِ حَدِيثُ الْمَهْدِيِّ أَنَّهُ يَقْفُو أَثَرِي لَا
يُخْطِئُ فَعَرَفْنَا صَلَّى اللَّهُ عَلَيْهِ وَسَلَّمَ أَنَّهُ مُتَّبِعٌ لَا مُبْتَدِعٌ وَأَنَّهُ مَعْصُومٌ فِي حُكْمِهِ
إِذْ لَا مَعْنَى لِلْمَعْصُومِ فِي الْحُكْمِ إِلَّا أَنَّهُ لَا يُخْطِئُ وَحُكْمُ رَسُولِ اللَّهِ لَا يُخْطِئُ
فَإِنَّهُ لَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ وَقَدْ أَخْبَرَنَا عَنِ الْمَهْدِيِّ أَنَّهُ لَا
يُخْطِئُ وَجَعَلَهُ مُلْحَقًا بِالْأَنْبِيَاءِ فِي ذَلِكَ الْحُكْمِ۔“

(الباوقیت والجواہر جزء 2 صفحہ 145 بحث 65)

یعنی الہام کا فرشتہ شریعت کا جو مفہوم اس (مہدی) کو سکھائے گا اس کے مطابق ہی وہ فیصلہ دیا کرے گا۔ یہ اس لئے کہ وہ اس کو شرع محمدی الہام کرے گا اسی کی طرف نبی کریم ﷺ کی مہدی والی حدیث اشارہ کرتی ہے فرمایا کہ وہ میرے پیچھے پیچھے آئے گا اور غلطی نہیں کرے گا۔ اس طرح حضور ﷺ نے ہمیں بتا دیا کہ وہ (مہدی) قبیح ہوگا کوئی نئی بات نہیں بنائے گا اور وہ اپنے فیصلے میں معصوم ہوگا کیونکہ غلطی سے پاک ہونے کے یہی

معنی ہیں اور نبی کریم ﷺ کا مہدی کے بارے میں یہ فیصلہ غلط نہیں ہو سکتا کیونکہ وہ اپنی مرضی سے نہیں بولتے، بلکہ جو ارشاد فرمائیں وہ وحی ہوتی ہے اور آپ نے مہدی کے متعلق اس حکم سے اس امر میں اسے انبیاء میں شامل کر دیا ہے۔

بالفاظ دیگر حضرت امام شعرانی نے یہ بیان فرمایا ہے کہ نبی کریم ﷺ نے ہمیں یہ بتا دیا کہ خدا تعالیٰ کی طرف سے مہدی کی بذریعہ وحی والہام راہنمائی ہوا کرے گی اور مقام نبوت پر فائز ہوگا۔

(۴): علامہ الوسیٰ اپنی تفسیر میں اس امر کی بزور تردید کرتے ہیں کہ نبی کریم ﷺ کے بعد جبرئیل کا نزول نہیں ہوگا اور نہ وہ وحی لائے گا، پھر وہ فرماتے ہیں اور صحیح فرماتے ہیں:

”وَلَعَلَّ مَنْ نَفْسَى الْوَحَىٰ عَنْهُ عَلَيْهِ السَّلَامُ بَعْدَ نَزْوِلِهِ أَرَادَ وَحَىٰ

التَّشْرِيعُ -“ (روح المعانی جزء 22 صفحہ 14 زیر آیت خاتم النبیین)

کہ ایسا معلوم ہوتا ہے کہ جو لوگ کہتے ہیں کہ حضرت عیسیٰ پر نزول کے بعد وحی نہ ہوگی اس سے مراد وہ وحی ہے جو نئی شریعت پر مشتمل ہو۔

علامہ الوسیٰ نے انتہائی بصیرت افروز رہنمائی فرمائی ہے کہ اگر مسیح موعود پر کوئی نفی وحی کی بات کرتا ہے تو اس کا مطلب یہ ہے کہ وہ تشریحی وحی کی بات کر رہا ہے۔ وہ بہر حال بند ہے مگر غیر تشریحی وحی جاری ہے اور مسیح موعود پر لازماً ایسی وحی ہوگی۔

(۵): پھر علامہ ابن الحجر ^{الہشیمی} سے جب یہ پوچھا گیا کہ کیا نزول کے بعد حضرت عیسیٰ پر وحی نازل ہوگی یا نہیں؟ تو اس کا جواب انہوں نے حدیث صحیح پر بنیاد رکھتے ہوئے نہایت واضح و اشکاف الفاظ میں یوں دیا کہ:

”نَعَمْ يُوحَىٰ إِلَيْهِ وَحَىٰ حَقِيقِي كَمَا فِي حَدِيثِ مُسْلِمٍ وَغَيْرِهِ عَنِ

النَّوَّاسِ بْنِ سَمْعَانَ وَ فِي رِوَايَةٍ صَحِيحَةٍ فَيَنْمَأُ هُوَ كَذَلِكَ إِذْ أَوْحَى إِلَيْهِ يَا عِيسَى إِنِّي أَخْرَجْتُ عِبَادًا لِي لَا يَدَانِ لِأَحَدٍ بِقِتَالِهِمْ حَوْلَ عِبَادِي إِلَى الطُّورِ وَ ذَلِكَ الْوَحْيُ عَلَى لِسَانِ جِبْرِيلَ إِذْ هُوَ السَّفِيرُ بَيْنَ اللَّهِ وَ أَنْبِيَائِهِ لَا يُعْرَفُ ذَلِكَ لِغَيْرِهِ۔“ (الفتاویٰ الحدیثیہ صفحہ 243 مطلب: خبر لا وحی بعدی باطل)

کہ ہاں! آپ کو وحی حقیقی ہوگی جیسے کہ حدیث مسلم وغیرہ میں حضرت نواس بن سمعان سے روایت کیا گیا ہے اور صحیح روایت میں ہے کہ خدا تعالیٰ عیسیٰؑ کو وحی کریگا کہ اے عیسیٰ! میں نے ایسے بندے کھڑے کئے ہیں جن کا جنگ میں کوئی مقابلہ نہ کر سکے گا پس میرے ان (مومن) بندوں کو طور کی طرف موڑ لے جا۔“ اور یہ وحی یقیناً جبرئیل کے ذریعہ نازل ہوگی کیونکہ اللہ تعالیٰ اور اس کے انبیاء کے درمیان وہی سفیر ہے کوئی دوسرا فرشتہ نہیں۔ اس میں بصراحت بیان کیا گیا ہے کہ نبی کریم ﷺ نے فرمایا تھا کہ عیسیٰؑ پر وحی نازل کی جائیگی اور یہ حدیث صحیح ہے مسلم اور دیگر کتب میں درج ہے اس سے بڑھ کر مومن کے لئے اور کون سی دلیل درکار ہے؟

(۶): اور امام عبد الوہاب شعرانی الیواقیت والجوہر جلد 2 صفحہ 89 بحث 47 میں حضرت مسیح موعود ﷺ کے متعلق لکھتے ہیں:

”فَيُرْسَلُ وَلِيًّا ذَا نُبُوَّةٍ مُطْلَقَةٍ وَ يُلْهِمُ بِشَرْعِ مُحَمَّدٍ وَيَفْهَمُهُ عَلَى

وَجْهٍ۔“

یعنی (موعود) عیسیٰؑ ولی کے طور پر نبوتِ مطلقہ کے ساتھ بھیجے جائیں گے۔ اُن پر شریعتِ محمدیہ الہاماً نازل ہوگی۔ وہ اس کو ٹھیک ٹھیک سمجھیں گے۔“

اب دیکھو مسیح موعودؑ پر شریعتِ محمدیہ کا الہاماً نازل ہونا بھی تسلیم کیا گیا ہے مگر اس

کے باوجود انہیں غیر تشریحی اور تابع نبی ہی سمجھا گیا ہے۔ پس علمائے امت نے مسیح موعود پر شریعتِ محمدیہ کے الہاماً نزول میں گواہ کام شریعت کا نزول بھی مانا ہے مگر اُسے صاحبِ شریعتِ جدیدہ نہیں سمجھا اور نہ بعد از نزول تشریحی نبی قرار دیا گیا ہے۔ بلکہ وہ شریعتِ محمدیہ کا تابع اور رسول اللہ ﷺ کا تابع اور آپ کا امتی نبی ہے۔ چنانچہ حضرت مسیح موعود علیہ السلام فرماتے ہیں:۔

سب ہم نے اس سے پایا شاہد ہے تو خدایا وہ جس نے حق دکھایا وہ ملقا ہی ہے
اس نور پر فدا ہوں اس کا ہی میں ہوا ہوں وہ ہے، میں چیز کیا ہوں بس فیصلہ یہی ہے



اسلام کا طرہ امتیاز اور آلہ خدادانی وحی الہی ہے



”ہے غضب کہتے ہیں اب وحی خدا مفقود ہے
 اب قیامت تک ہے اس اُمت کا قصوں پر مدار
 یہ عقیدہ برخلافِ گفتہ دادار ہے!
 پر اُتارے کون برسوں کا گلے سے اپنے ہار
 وہ خدا اب بھی بناتا ہے جسے چاہے کلیم
 اب بھی اُس سے بولتا ہے جس سے وہ کرتا ہے پیار
 گوہرِ وحی خدا کیوں توڑتا ہے ہوش کر
 اک یہی دیں کے لئے ہے جائے عز و افتخار
 یہ وہ گل ہے جس کا ثانی باغ میں کوئی نہیں
 یہ وہ خوشبو ہے کہ قرباں اس پہ ہو مُشکِ تار
 یہ وہ ہے مفتاح جس سے آسماں کے در کھلیں
 یہ وہ آئینہ ہے جس سے دیکھ لیں رُوئے نگار
 بس یہی ہتھیار ہے جس سے ہماری فتح ہے
 بس یہی اک قصر ہے جو عافیت کا ہے حصار
 ہے خدا دانی کا آلہ بھی یہی اسلام میں
 محض قصوں سے نہ ہو کوئی بشر طوفاں سے پار
 ہے یہی وحی خدا عرفانِ مولیٰ کا نشان
 جس کو یہ کامل ملے اُس کو ملے وہ دوستدار“
 (حضرت مسیح موعود علیہ السلام)